


# برطانوی راج

(ایک تجزیہ)

ڈاکٹر مبارک علی

فکشن ھاؤس

۱۸۔ فرنگ روڈ، لاہور



## جملہ حقوق محفوظ ہیں

نام کتاب : برطانوی راج

مصنف : ڈاکٹر مبارک علی

پبلشرز : فکشن ہاؤس

18-مزٹگ روڈ، لاہور

فون: 7249218-7237430

اهتمام : ظہور احمد خاں

کپوزٹگ : فکشن کپوزٹگ اینڈ گرافس، لاہور

پرنٹرز : حاجی حنفی پرنٹرز، لاہور

سرورق : عباس

اشاعت اول : 1999ء

اشاعت دوم : 2005ء

قیمت : 90/- روپے

انتساب

طاهرہ مظہر علی خان

کے نام

## پیش لفظ

ماضی کو جب بھی حل کی روشنی میں دیکھا جائے، یا اس کا تجزیہ کیا جائے تو اس کے بارے میں مختلف نقطہ نظر پیدا ہوتے اور بدلتے رہتے ہیں۔ آج جب ہم حل کے تناظر میں برطانوی عمد کو دیکھتے ہیں تو ہمارا نقطہ نظر اس وقت سے بالکل مختلف ہے کہ جو اس دور میں رہنے والوں کا تھا۔ ان میں سے بھی اکثر آج جب اس عمد کو موجودہ حالات میں دیکھتے ہیں تو ان کی رائے بھی بدل جاتی ہے۔ جیسے جیسے حل میں تبدیلی آتی ہے ایسے ایسی کی جانب ہمارا رویہ بھی بدلتا جاتا ہے۔

آج کے حالات میں جب ہم موجودہ دور کی بد عنوانیوں، اور سیاسی افراد کا شکار ہیں، تو ہم برطانوی عمد کی سامراجیت، نسل پرستی، اقتصادی لوث کھوٹ، اور اہل ہندوستان کی ذلت کو بھول جاتے ہیں اور اس کے بر عکس اس دور کی اچھی یادیں باقی رہ جاتی ہیں۔

اس مختصر سے مقالہ میں تجزیہ کیا گیا ہے کہ برطانوی راج کیا تھا؟ اس کی بنیادیں کیا تھیں؟ اور یہ کیوں اور کس طرح آج بھی ہماری سوچ پر حلوی ہے۔

### ڈاکٹر مبارک علی

lahor

مئی ۱۹۹۹ء

## فہرست

11	تاریخ	-1
22	برطانوی راج کا قیام	-2
	ہندوستان کے بارے میں انگریزوں	-3
33	اور انگریزوں کے بارے میں ہندوستانیوں کی رائے	
49	برطانوی راج اور نسل پرستی	-4
72	راج اور اصلاحات	-5
86	علیحدگی اور تسلط	-6
96	نوآبادیاتی ورثہ	-7

جلد یا بدر یا ایک وقت آئے گا جبکہ دنیا یہ محسوس کرے گی کہ برطانیہ کا ذہنی اور علمی اقتدار ہندوستان سے کبھی زائل نہیں ہو گا۔ اس میں کوئی تک نہیں کہ ہم سے کچھ کوتاہیاں اور غلطیاں سرزد ہوئیں، کبھی کبھی جذبات کی رو میں ہم آپے سے باہر بھی ہو گئے اور باہر ہم تک خیالی کے مرٹکب ہوئے۔ ان سب کے پھوہود ہم نے ہندوستان کو امن عطا کیا۔۔۔۔ وہ امن جس کی بنیاد تباہ کاری پر نہ تھی۔۔۔۔ ہم نے ہندوستان کو قانون دیا۔۔۔۔ وہ قانون جس میں جبر و تشدد کو دخل نہ تھا۔۔۔۔ اور سب سے بڑھ کر یہ کہ ہم نے ہندوستان کو آزادی کی دولت بخشی۔۔۔۔ کیونکہ ملش، لاک، مل، براثت اور گلیڈ اسٹوں کے اعلیٰ خیالات ہی کی بدولت سب سے پہلے ہندوستانیوں کے دلخ روش ہوئے اور انہوں نے آزادی کے حقیقی مفہوم کو سمجھا۔

### بیورلی نکلن

### فیصلہ ہندوستان

(Verdict on India)

یہاں پر انگریزوں کے بغیر بھی انگریزی راج رہے گا۔  
گاندھی

## تعارف

دنیا کی تاریخ میں غیر ملکی دور حکومت کو کئی نقطہ نظر سے دیکھا گیا ہے۔ نوآبادیاتی نظام جن ملکوں میں بھی قائم ہوئے وہ فتح کی صورت میں قائم ہوئے۔ وہ معاشرے جو طاقت ور اور سامراجی قوتوں کے ہاتھوں تخلّست خورده ہوئے، انہوں نے تخلّست کے بعد اپنی قوت و توانائی کھو دی، ان کی مزاحمت کی تحریکوں کو بختی سے کچل دیا گیا، ان پر نوآبادیاتی طاقتوں نے اس وقت تک حکومت کی جب تک رو عمل کے طور پر ان معاشروں میں دوبارہ سے طاقت و توانائی نہیں آگئی اور انہوں نے مزاحموں اور بعتدوں سے نوآبادیاتی حکومت کو کمزور نہیں کر دیا۔

آزادی کے بعد جب تاریخ کو از سرنو تکمیل دیا جاتا ہے تو ان کے لئے نوآبادیاتی عمد باعث نہامت اور شرم ہوتا ہے۔ یہ انہیں تخلّست کی یاد دلاتا ہے۔ اس میں ان کی پس ماندگی بے حسی اور بے چارگی چھپی ہوتی ہے۔ اس میں ان کی غلامی کی زندگی پنسل ہوتی ہے۔ ان حالات میں تاریخ کو دو طرح سے لکھا جاتا ہے: ایک تو یہ کہ ہنسی سبق حاصل کیا جائے؟ اپنی تخلّست اور غلامی کا تجربہ کیا جائے؟ اپنی پس ماندگی پر غور کیا جائے یا اپنی تندیب و ثقافت کو دیکھا جائے تاکہ ایسے حالات دوبارہ سے پیدا نہ ہوں کہ جو انہیں پھر پس ماندگی اور غلامی کی طرف لے جائیں۔

دوسرा طریقہ یہ ہے کہ اس عمد اور دور کو بالکل نظر انداز کر دیا جائے، فراموش کر دیا جائے تاکہ تخلّست کا جو داغ ہے وہ نظر ہی نہ آئے۔ اس نقطے نظر کو اہل اپیشن نے اختیار کیا کہ جنہوں نے اپیشن پر عربوں کی حکومت کو بالکل نظر انداز کر دیا اور اس دور کو اپنی تاریخ سے نکل کر اپنے تاریخی تسلسل کو جاری رکھا۔ یہی نقطہ نظر بلکن میں

یہ مسائی ریاستوں کا رہا کہ جنہوں نے عملی دور حکومت اور ان کی پالادستی کو فراموش کر دیا تاکہ غلامی کا یہ عمد ان کی تاریخ کا حصہ نہ رہے۔

آزادی کے بعد بر صغیر کے مورخوں کے سامنے یہ ایک اہم مسئلہ ہے کہ ہندوستان میں ب्रطانوی عمد کی تاریخ کو کس انداز اور کس طریقہ سے اپنی تاریخ کا ایک حصہ بنائیں۔ یہ تو ایک حقیقت ہے کہ یہ دور تاریخ کا حصہ ہے۔ اور یہ بھی ایک حقیقت ہے کہ ب्रطانوی اقتدار اور عمل و خل نے ہندوستان کی تاریخ کے تسلسل کو توڑا ہے۔ اس لئے یہ سوال کہ کیا اس عمد کو اسی طرح سے نظر انداز کر دیا جائے جیسا کہ اہل اپین یا بلقان والوں نے کیا؟ یا اس کو تاریخ کا ایک اہم حصہ سمجھ کر اس کا تجویزیہ کیا جائے۔ یہاں پر یہ بھی سوال پیدا ہوتا ہے کہ کیا اس کو بر صغیر کے تاریخی عمل میں محض عمل اندازی سمجھا جائے یا یہ دیکھا جائے کہ یہ محض عمل اندازی نہیں تھی بلکہ اس نے تاریخی تسلسل کو توڑ کر ایک نئے سلسلہ کی ابتداء کی، ایک ایسے سلسلہ کی کہ جو نو آپدیاتی دور کے خاتمہ کے بعد بھی کسی نہ کسی شکل میں آج بھی جاری ہے۔

یہاں پر ایک سوال یہ بھی پیدا ہوتا ہے کہ اگر ہندوستان میں ب्रطانوی اقتدار قائم نہیں ہوتا، اور ہماری تاریخ کا تسلسل برقرار رہتا اور اس تسلسل میں تبدلیاں آئیں، روایات و اقدار اور ادaroں میں تکست و ریخت ہوتی، ذہن بدلتا، پرانی عادات و رسومات میں تبدلی آتی، اور اس طرح سے اندرونی طور پر معاشرہ اپنی ساخت و بیعت بدلتا، تو اس پورے عمل میں ہمارے معاشرے میں اپنی تنہی و ثقافت کی روح موجود رہتی۔ ب्रطانوی عمد میں جو تبدلیاں آئیں وہ باہر سے آئیں، اوپر سے آئیں۔ جب نئے ادaroں کی تکمیل ہوئی، نئی روایات و اقدار بیئں، اور نئے ذہن کی تکمیل ہوئی تو اس نے ماضی سے ہمارا رشتہ توڑ دیا۔ اس نے معاشرہ کو دو حصوں میں تقسیم کر دیا: ایک وہ جو جدید یورپی نظریات کو مانتے والے ہیں، دوسرے وہ جو اب تک قدیم ماضی سے جڑے ہوئے ہیں۔ ایک اپنے ماضی اور روایات کو خاتمت سے دیکھتا ہے، دوسرا ان میں شکن و شوکت اور اقدیمت ڈھونڈتا ہے۔ ایک یورپ کے ماؤل پر معاشرہ کی تغیر

چاہتا ہے، تو دوسرا احیاء کے ذریعہ ماضی کو لوٹا کر اس میں سائل کا حل ملاش کرتا ہے۔ غیر ملکی اقتدار کے بارے میں ایک دلیل یہ وی جاتی ہے کہ اگر نوآبادیاتی نظام ترقی یافتہ ہو تو یہ اپنے زیر دست ملکوں میں ترقی کے عمل کو تیز کر دیتا ہے اور نتیجتاً معاشرو ترقی کرتا ہوا اس مقام پر جلدی پہنچ جاتا ہے کہ جمل وہ اپنی اندر وнутی جدوجہد اور عمل کے بعد پہنچتا۔ چنانچہ اس نقطہ نظر سے جب برطانوی عمد کا تجزیہ کیا جاتا ہے تو یہ دلیل وی جاتی ہے کہ اس کی وجہ سے ہندوستان جدیدیت سے روشناس ہوا۔ مغربی تعلیم نے روشن خیال طبقے کو پیدا کیا۔ مشرقی علوم پر نئی تحقیق نے انہیں ایک نئی زندگی اور نئی جست وی۔ یورپی سائنس، فلسفہ، اور دوسرے سماجی علوم نے عقلیت کو بڑھا دیا۔ مغربی تہذیب کی مانیت نے عام فرد کی زندگی میں خوش حالی و سرست حاصل کرنے کا جذبہ پیدا کیا۔ معاشرے میں لظم و ضبط کے اصول آئے جن کی بنیاد پر جماعتیں بنیں اور پھر تحد ہو کر جدوجہد کے اصول کو اختیار کیا۔ مغربی تہذیب کے زیر اثر ایسے نئے سیاسی ادارے بنے جن کی وجہ سے کچھ طبقوں کو ابھرنے کا موقع ملا۔ نئی تعلیم نے نئے نئے پیشے پیدا کئے جن میں ڈاکٹر، وکیل، صحافی، اور رج وغیرہ شامل ہیں۔

لیکن اس پر یہ اعتراض بھی کیا جاتا ہے کہ تبدیلی کے اس عمل میں نوآبادیاتی حکومت کے اپنے مفہومات تھے۔ اگرچہ ان کا فائدہ ہندوستانی معاشرو کو بھی ہوا۔ مگر انہوں نے اپنی حکومت کے استحکام کو برقرار رکھنے کے لئے اوپھی ذات کے لوگوں کو زیادہ سے زیادہ مراعات دے کر انہیں اپنے ساتھ ملاایا۔ اگر نوآبادیاتی نظام کے ہندوستانی معاشرے پر اس قدر گھرے اثرات ہوئے تو کیا ان تبدیلیوں نے معاشرو کو ماضی سے کاٹ دیا؟ اس سوال کا جواب دیتے ہوئے اولیوس س کہتا ہے کہ برطانوی اقتدار اور حکومت کے باوجود ہندوستان کا ماضی سے رشتہ نہیں ٹوٹا، بلکہ یہ رشتہ جزا رہا۔ (۱) اس ضمن میں وہ کہتا ہے کہ ہندوستان کا 1/3 علاقہ ہندوستان کے راجاؤں اور نوابوں کے پاس رہا جمل قدیم ادارے اور روایات قائم رہیں۔ اس لئے ہندوستان برطانوی علاقوں

اور مقامی ریاستوں میں تقسیم رہا اور اس میں غیر مسلمانہ ترقی ہوئی۔ برطانوی اقتدار کا ایک فائدہ یہ ہوا کہ خانہ جنگلی ختم ہو گئیں جس کی وجہ سے یوروکسی کی طاقت بڑھ گئی۔ اب یہ اصول مقرر ہوا کہ حکومت کرنے کے بجائے انتظام کرنا ہے جس کی وجہ سے جنگ جوؤں کی بجائے اب منتظمین اہم ہو گئے جن کا انتخاب تعلیم، صلاحیت اور قابلیت پر ہوتا تھا۔ (2)

نوآبادیاتی نظام میں بقول اولیوس پرانی شراب نہیں بو تکوں میں بھروسی گئی۔ جب انگریزی زبان سرکاری زبان بنی تو اس کے سیکھنے والے اپنی ذات کے بہمن اور کایستہ تھے۔ مسلمانوں میں بھی طبقہ اعلیٰ کے افراد نے اس سے فائدہ اٹھایا۔ اس طرح مراعات اور کے لوگوں ہی میں محدود رہیں۔ تعلیم کے علاوہ تجارت میں میواڑی، پارسی، اور بنی انگریزوں سے مل گئے اور ان کے لئے دلال یا ساہو کار کا کروار ادا کیا۔ زراعت کے میدان میں زمیندار اور جاگیردار ان کے معلوم بن گئے۔ اس کا نتیجہ یہ ہوا کہ تاجر اور زمیندار طبقے تبدیلی کے ابھت نہیں بنے بلکہ انہوں نے نوآبادیاتی نظام کو مضبوط و مختتم کیا۔ (3)

نوآبادیاتی دور میں انگریز حکمران طبقے نے مذہبی معاملات میں دخل اندازی سے پرہیز کیا اور ہندوؤں اور مسلمانوں کے مذہبی قوانین کا احترام کیا۔ منکرت زبان پر تحقیق، مستشرقین کا شاندار ماضی دریافت کرنا، ذات پات کی تقسیم کو برقرار رکھنا، آریہ نسل کی برتری کے نظریہ کو فروغ دینا، مندروں کی حفاظت کرنا، ان کے تھواروں میں شرکت کرنا، 1863 میں مندروں کو ریاست کے کنٹرول سے آزاد کر کے انہیں کمیٹیوں کے حوالے کرنا، یعنی بہمنوں کے تسلط میں دینا، ان تمام باتوں نے ہندو معاشرے میں بہمن ازم اور ”وردن“ کے نظریہ کو ایک نئی زندگی دے دی۔ (4) اس لئے نوآبادیاتی نظام میں جو تبدیلیاں نظر آتی تھیں۔ وہ سب سطحی تھیں، ورنہ معاشرہ انہیں قدیم اور فرسودہ بنیادوں پر قائم رہا۔

برطانوی عمد کے بارے میں ایک نظریہ بھی ہے کہ اس دور میں مغلی اور

مشرقی افکار و خیالات کا ملک ہوا، اور اس ملک کے نتیجہ میں جو ثقافت ابھری اس نے ہندوستان کے مخدوم معاشرے کو تحریک کیا۔ جب برطانوی اقتدار قائم ہو گیا، تو اس وقت ہندوستان کے دانشوروں کو یہ سوچنے کا موقع ملا کہ وہ ان وجہات کو تلاش کریں جن کی وجہ سے انہوں نے انگریزوں سے لیکست کھائی اور ان کے زیر دست ہوئے۔ اگر اس کی وجہ معاشرہ کی خرابیاں تھیں تو ان خرابیوں اور کمزوریوں کی نشان دہی کی جائے اور انہیں دور کیا جائے اور اصلاح کے ذریعہ معاشرہ کو بہتر بنایا جائے گا کہ وہ نئے اور بدلتے ہوئے حالات کا مقابلہ کر سکے۔ راجہ رام موہن رائے کی بہموں سماج اور سریسید کی تحریک اسی پس منظر کی پیداوار تھیں۔ ان تحریکوں نے ایک ایسا تعلیم یافتہ طبقہ پیدا کیا کہ جس نے اپنی سوچ کے معیار بدل ڈالے اور روایات و عقیدہ کے بجائے عقل و دلیل کے ذریعہ ہر چیز کو پرکھا جانے لگا۔ اس کی ایک مثال ہے کہ جب مولا سکرا نامی ایک شخص نے ایک لاش کی مدد سے انسانی جسم کا مطالعہ کیا تو اس کو معلوم ہوا کہ مذہبی کتابوں میں انسانی جسم کی اہلوی کے بارے میں جو کچھ لکھا ہے وہ غلط ہے تو اس نے تجربہ کے بعد ان تمام مذہبی کتابوں کو چھاڑ دیا کہ جن میں غلط معلومات تھیں اور لاش کے ساتھ انہیں بھی دریا میں بھاڑایا (5) اس کا یہ قدم علمتی تھا کہ اب ان کتابوں کی کوئی ضرورت نہیں، اب نئے حالات ہیں، نئی تحقیقات ہیں، انہیں میں سچائی ڈھونڈنے کی ضرورت ہے۔

اس لئے نوآبادیاتی دور کے بارے میں نہ تو یہ کہا جا سکتا ہے کہ اس کے کوئی اثرات نہیں ہوئے اور قدیم معاشرہ اس طرح سے بغیر کسی حرکت کے مخلجم بنا یادوں پر کھڑا رہا۔ نہ ہی یہ کہا جا سکتا ہے کہ نوآبادیاتی نظام انقلابی تبدیلیاں لایا اور اس نے ہندوستانی سماج کی ساخت کو بدل دیا۔ یہ ضرور کہا جا سکتا ہے کہ اس نظام نے ہندوستان میں تبدیلیاں ضرور کیں، مگر وہ یا تو برطانوی سامراج کے مغلوات کے لئے تھیں۔ یا بلاواسطہ ان پالیسیوں کے نتیجہ میں رونما ہوئیں جو برطانوی حکومت نے نافذ کیں تھیں اور جن کا مقصد معاشرتی و سماجی تبدیلی نہیں تھا، مگر چونکہ ہر تبدیلی اپنے ساتھ ایک نیا

شور لاتی ہے، اس نے ہندوستانی معاشرہ جلد و ساکت نہیں رہا، وہ ان تبدیلیوں کو اپنے اندر ختم کرتا رہا۔

ان عقایق نقطہ نظر کو سامنے رکھتے ہوئے یہ سوالات ابھرتے ہیں کہ آزادی اور آزادی کے تجربات حاصل کرنے کے بعد، اب ہم اس نوآبادیاتی نظام کو کس نظر سے دیکھتے ہیں؟ کیا یہ ایک احتضانی نظام تھا کہ جس نے ہندوستان کی دولت اور سرمایہ کو لوٹا اور اسے پس مانہ بنا کر رکھ دیا؟ یا اس کی وجہ سے ہندوستان جدید دور میں داخل ہوا اور اپنی فرسودہ اور قدیم روایات سے چھکتا را حاصل کیا؟ اس نے کیا یہ ایک لعنت تھا، یا نعمت؟ یہ وہ سوالات ہیں کہ جن کا جواب ڈھونڈنا اس نے ضروری ہے کہ ہم نہ صرف اس سے ماضی کو سمجھیں گے بلکہ حال اور مستقبل کا بھی بہتر تاریخی شور کے ذریعہ اور اس کا حاصل کر سکیں گے۔

جب ہندوستان میں نوآبادیاتی نظام کے خلاف تحریک چلی تو اس کا ایک اہم سبب یہ تھا کہ اس نظام نے ہندوستان کو اقتداری اور معاشی طور پر مفلس و غریب اور پس مانہ بنا دیا ہے۔ دادا بھائی نورو جی (1901ء) نے اس بات کی نشان وہی کی کہ انگریز ہندوستان سے دولت سمیٹ کر انگلستان لے جا رہا ہے جس کی وجہ سے یہ ملک اپنے ذرائع سے محروم ہو رہا ہے۔ اس سے ہندوستانی معاشرے کی مادی ترقی رک گئی ہے، اور لوگ دن بدن غریب و مفلس ہو رہے ہیں۔ آر۔ سی۔ دت نے اپنی مشورہ کتاب ”ہندوستان کی معاشی تاریخ“ میں اس نقطہ نظر کو پیش کیا کہ نوآبادیاتی نظام نے کس طرح سے ہندوستان کی صنعتی ترقی اور پھیلاو کو روک دیا ہے اور اپنے مفادات کے تحت اسے غیر صنعتی بنا دیا ہے۔ مثلاً کے طور پر انہوں نے ہندوستان کی ٹیکشاں کی صنعت کا حوالہ دیا کہ جو ایک وقت یورپ سے زیادہ ترقی یافتہ تھی، مگر پھر اس صنعت کو کس طرح سے انگریز تاجریوں نے اور بعد میں انگلستان میں ہونے والے صنعتی انقلاب نے تباہ کر دیا۔

نوآبادیاتی نظام کے خلاف معاشی نقطہ نظر نے اہل ہندوستان میں یہ شور پیدا کیا

کہ ان کے ملک میں نہ صرف معاشی ذرائع ہیں بلکہ ان کو استھان کرنے کی صلاحیت بھی ہے۔ اس سے انہیں اس بات کا بھی اندازہ ہوا کہ نوآبادیاتی نظام کس طرح سے ان کا معاشی استھان کر رہا ہے۔ یہ وہ معاشی شعور تھا کہ جس نے آگے چل کر سیاسی تحریکوں کو پیدا کیا۔

یہ سیاسی تحریکیں اس طبقہ سے شروع ہوئیں جس نے جدید یورپی تعلیم حاصل کی تھی۔ اب ان کا مطالبہ تھا کہ انہیں حکومت کی ملازمتوں اور حکومتی اداروں میں حصہ ملنا چاہئے۔ اس مرحلہ سے انگریزی اقتدار کے خلاف جو تحریک شروع ہوئی وہ برابر پھیلتی رہی اور انگریزی حکومت کے استھان کروار کو اجاگر کرتی رہی۔

اس سیاسی تحریک کا ایک پہلو یہ بھی ہے کہ جمل ایک طرف انگریزی اقتدار کے خلاف جدوجہد جاری تھی، وہیں ہندوؤں اور مسلمانوں میں اختلافات پیدا ہوئے جنہوں نے ایک کشکش اور تصادم کی شکل اختیار کر لی۔ ہندوستان کے قوم پرستوں کی پوری کوشش تھی کہ ہندو اور مسلمان بھیثت ایک قوم کے متعدد رہیں تاکہ سامراج کی بھرپور طریقہ سے مزاحمت کی جاسکے۔ مگر ہندو مسلم اتحاد میں جو تضادات ابھرے، ان میں سے اہم مسئلہ قوم پرستی کا تھا۔ ہندوستان میں انگریزوں سے مقابلہ کرنے کے لئے اور بکھری ہوئی جماعتوں، گروہوں، اور برادریوں کو متعدد کرنے کے لئے نظریہ قوم پرستی کی ضرورت تھی کہ جس کی بنیاد جغرافیائی حدود پر تھی۔ اس قوم پرستی کی جڑیں ہندوستان کے ماہی، اس کی تاریخ، اور اس کے کلپر میں تھیں۔ لہذا جب قدمیم ہندوستان کی تاریخ اور کلپر کے احیاء کی تحریک چلی اور اس بنیاد پر ہندوستانی قوم پرستی کی تکمیل ہوتا شروع ہوئی، تو مسلمانوں نے اس پورے عمل میں اپنے لئے کوئی جگہ نہیں پائی۔ کیونکہ ویدوں کے زمانے یا رام راجیہ میں ان کے لئے کوئی دلکشی نہیں تھی، اور نہ ہی اس میں ان کے لئے کوئی سنجائش تھی۔ اس لئے وہ اس قدمیم تاریخ اور کلپر کو اپنانے کے لئے تیار نہیں ہوئے اور قدمیم ہندوستانی تاریخ اور کلپر سے منہ موڑ کر اپنی جڑیں قدمیم اسلامی تاریخ اور کلپر میں تلاش کرنا شروع کر دیں۔ اس کا نتیجہ یہ ہوا کہ ان کی تاریخ اور ان کا

لپھر ہندوستان سے باہر چلا گیا، اس طرح انہوں نے خود کو ہندوستان میں اجنبی بنا دیا۔ اسی کے بطن سے ”دو قوی نظریہ“ پیدا ہوا۔ اس نے مسلمانوں کی جدوجہد کا رخ انگریز سامراج سے موڑ کر ہندوؤں کی طرف کر دیا۔ علیحدگی، مذہبی شناخت، اور ہندو غلبہ سے نجات، ان کی سیاسی تحریکوں کا مقصد ہوا۔ یہی وجہ ہے کہ آج بھی پاکستانی معاشرے میں انگریز سامراج کے خلاف ایسے جذبات نہیں پائے جاتے جتنے کہ ہندوؤں کے رویہ کے خلاف جو کہ مسلمانوں کے ازلی دشمن کے طور پر ابھر کر آتے ہیں۔ اس پس منظر میں انگریزی اقتدار اور ان کی حکمرانی، ہندوؤں کی غلائی سے زیادہ اچھی نظر آتی ہے۔

پاکستان کے قیام کو ایک عرصہ گذرنے کے بعد جب ہم اپنی تحریک آزادی کا تجزیہ کرتے ہیں اور آزادی سے جو توقعات لوگوں نے وابستہ کیں تھیں ان کے بارے میں جائزہ لیتے ہیں تو ہمارے سامنے یہ حقیقت ابھر کر آتی ہے کہ لوگوں نے آزادی سے جو توقعات وابستہ کیں تھیں وہ پوری نہیں ہوئیں۔ 1947ء سے لے کر اب تک پاکستان میں جو حکومتیں آئیں انہوں نے نہ تو اس ملک کو سیاسی استحکام دیا، نہ ہی ملک کی معیشت کو سدھارا اور نہ ہی سماجی اور ذہنی طور پر ترقی کے راستوں کو ہموار کیا۔ اس پورے عرصہ میں اوب، موسیقی، فنون لطیفہ، سائنس اور تکنالوژی میں پاکستانی معاشرے نے کوئی تحقیقی کام نہیں کیا۔ اس کا نتیجہ یہ ہوا کہ معاشرہ سیاسی، معاشی، اور سماجی طور پر بر ایر پس ماندہ ہوتا چلا گیا۔

اس پس منظر میں جب ہم برتاؤ اور حکومت کی تاریخ پڑھتے ہیں، اور ان لوگوں کے تاثرات سنتے ہیں کہ جنہوں نے انگریزوں کا زمانہ دیکھا تھا تو موجودہ حالات سے مقابلہ کرتے ہوئے انہیں وہ عمد اور زمانہ پداشند اور قتلیں تعریف نظر آتا ہے۔ انگریزی دور کی برکتیں اور زیادہ روشن ہو کر سامنے آتی ہیں۔ جب یہ کہا جاتا ہے کہ اس زمانہ میں انصاف تھا، قانون کی پالادستی تھی، جرام اور بد عنوانیاں کم تھیں، لوگوں کو سکون و اطمینان تھا اور وہ معاشی طور پر خوش حل تھے تو موجودہ حالات کو دیکھتے ہوئے یہ ایک سہانا خواب معلوم ہوتا ہے۔ آج بھی وہ بزرگ اور بڑے بوڑھے جنہوں نے

اپنی زندگی کا کچھ حصہ انگریزی حکومت میں گزارا ہے، اس کو ترجیح دیتے ہوئے، موجودہ حکومتوں سے نال نظر آتے ہیں۔

انگریزی حکومت کی اہمیت، اس کی برکتیں، اور اس کی خوبیاں اس لئے اجاتر ہوئیں کیونکہ آزادی کے بعد ہماری حکومتوں نے اپنی پالیسیوں سے معاشرہ کو اور پس ماندہ بنا لیا۔ اب جیسے جیسے ہماری پس ماندگی بڑھے گی اسی طرح سے انگریزی حکومت کی برکتیں ہم پر اور زیادہ واضح ہوتی چلی جائیں گی۔ جیسے جیسے ہمارے حکمران بد عنوان اور کرپٹ ہوتے چلے جائیں گے اسی طرح سے انگریز افسروں اور عدوں کی ایمانداری، محنت، کام کرنے کا جذبہ نمایاں ہوتا چلا جائے گا۔ جیسے جیسے معاشرے میں عوامی فلاح و بہبود کو پس پشت ڈال دیا جائے گا، اسی طرح سے انگریزی حکومت کی عوام دوستی، اور عوام کو دی جانے والی سوتین سامنے آتی چلی جائیں گی۔

اگر آزادی کے بعد ہمارے حکمرانوں نے ملک کی ترقی اور عوامی فلاح و بہبود کے لئے کام کیا ہوتا اور ترقی کے اس سلسلہ کو آگے بڑھایا ہوتا کہ جمل یہ نوآبادیاتی دور میں رک گیا تھا، تو آج برطانوی عمد ہماری تاریخ کا ایک حصہ ہو کر ماضی میں روپوش ہو چکا ہوتا اور اس صورت میں وہ ایک مثالی یادگار دور بن کر ذہنوں میں نہیں آتا۔ ہمارے حکمرانوں کی بد عنوانیوں نے اسے روشن اور نمایاں کر دیا ہے۔

اس کا ایک نتیجہ تو یہ لکھتا ہے کہ نوآبادیاتی نظام کے صرف مثبت پہلو ہمارے سامنے آتے ہیں۔ ان کے جرام، بد عنوانیاں، اور ان کے خالمانہ سلوک کو فراموش کر دیا جاتا ہے۔ یہ بھی فراموش کر دیا جاتا ہے کہ انہوں نے کس طرح 1857ء میں معموں سی خطاؤں پر مخصوص لوگوں کو پھانسی پر لٹکایا، جلیاں والہ باغ میں قتل عام کرایا، سیاسی لوگوں کو کالے پانی بھیجا، جیلوں میں ان کو اذیتیں دیں، نسل پرستی کے نشہ میں ہندوستانیوں کو اپنے کبوں سے دور رکھا، ریلوے کے ڈیوں سے انہیں باہر پھینکوایا اور اپنی رعونت سے انہیں ذلیل و خوار کیا۔ یہ سب اس لئے قابل معافی ہے کہ آج بھی عام لوگ اپنے ہی حکمرانوں کے ہاتھوں یہ سب ڈلتیں اسی طرح سے برداشت کر رہے ہیں کہ جیسی

انہوں نے انگریزوں کے ہاتھوں برداشت کیں تھیں۔ اگر ان میں اور انگریز حکمران میں فرق ہے تو یہ کہ ہمارے حکمران انصاف، ایمانداری، اور قانون کے احترام سے بھی عاری ہیں۔

اسی پس منظر کو ذہن میں رکھتے ہوئے یہ سوال پیدا ہوتا ہے کہ اگر آج ہمارے معاشرے کی اکثریت اس پر متفق ہے کہ ہمارے حکمرانوں کے مقابلہ میں انگریز حکمران اور ان کی حکومت زیادہ بہتر تھی تو پھر آخر ان کے خلاف آزادی کی جنگ کیوں لڑی گئی؟ کیونکہ حالات نے یہ ثابت کر دیا ہے کہ یہ جنگ ہماری فتح کی صورت میں نہیں بلکہ تلاش کے طور پر ہمارے سامنے آئی ہے۔ اس صورت میں وہ تمام افراد اور شخصیتیں جو ہماری جنگ آزادی کی ہیرو ہیں، ان کا کروار بدل جاتا ہے کیونکہ انہوں نے ایک اچھے دور کا خاتمہ کر کے، بد عنوان اور کربٹ راہنماؤں کو یہ موقع دیا کہ وہ حکومت کریں۔ اگر یہ صحیح ہے تو پھر ہمیں اسی نقطہ نظر سے اپنی تاریخ کی تشكیل کرنی ہو گی، اور پھر ہم اس نقطہ نظر کو اپنانے پر مجبور ہوں گے کہ جو انگریز کا تھا کہ اس کی حکومت کے خلاف جدوجہد کرنے والے ملک و معاشرے اور عوام کے دشمن تھے، آزادی کے علم بردار نہیں تھے۔ اس صورت میں آزادی کے لئے دی جانے والی تمام قربانیاں رائیگاں ہو جاتی ہیں۔ وہ قربانیاں بھی کہ جو عوام نے دیں۔ اس لئے آج یوم آزادی کو منانا، تحریک آزادی کے کارکنوں کی تعریف کرنا، انہیں انعام و اکرام دینا، یہ سب تاریخ کے خلاف ہو جاتا ہے۔ بلکہ اس تاریخ کو تحریک آزادی کی تاریخ کہنا بھی غلط ہو جاتا ہے۔

برطانوی حکومت کے بارے میں جو تاثرات ابھر رہے ہیں وہ ہندوستان اور پاکستان میں علیحدہ علیحدہ نوعیت کے ہیں۔ آزادی کے بعد ہندوستان کے مورخوں نے نوآبادیاتی دور کی تاریخ کو نئے انداز سے تشكیل دیا ہے۔ اس ضمن میں انہوں نے تاریخ کے ان پلاؤں کو اجاگر کیا ہے کہ جو انگریزی دور میں نظر انداز کر دیئے گئے تھے۔ مثلاً سامراج کے خلاف جو مذاہقی تحریکیں ابھر رہی تھیں اور جن کا ذکر تاریخ میں نہیں تھا، اب ان

تحریکوں کی تاریخ سامنے آگئی ہے۔ تاریخ کے ان چھپے ہوئے گوشوں کو ابھارنے سے لوگوں میں سامراجی حکومت کے بارے میں صحیح شور پیدا ہوتا ہے اور تاریخ کی تجھیں بھی ہو جاتی ہے۔ جب تاریخ کو مختلف نقطہ ہائے نظر سے لکھا جاتا ہے تو اس سے راہنماؤں اور جماعتوں کے کروار کو ہر پہلو سے دیکھا جاتا ہے، یہ سیاسی شور کے لئے ضروری ہوتا ہے۔ اسی وجہ سے ہندوستانی معاشرہ سامراجی دور سے آگے کی جانب دیکھ رہا ہے۔

اس کے مقابلہ میں پاکستان میں نوآبادیاتی دور کی تاریخ پر کوئی خاص کام نہیں ہوا جس کی وجہ سے اس دور کی تاریخ کامل طور پر ہمارے سامنے نہیں آئی اور لوگوں کے سامنے انگریزی عمد کی تاریخ ہی ان کے ذہن کو بنا رہی ہے یا پھر وہ تاریخ جو اس وقت انگریز مورخ اپنے فلاغ میں لکھ رہے ہیں۔

کہا جاتا ہے کہ لوگ اپنے حال کی روشنی میں ماہشی کو دیکھتے ہیں۔ اس لئے جب تک ہم اپنے حال کو بہتر نہیں بنائیں، ہمارا ماہشی چاہے وہ غیر ملکی اقتدار اور سامراج ہی کیوں نہ ہو، وہ ہمیں شاندار اور رومانوی نظر آئے گا۔

## حوالہ جات

1\_ Aloysis. G. Nationalism Without a Nation

in India. Delhi, 1997. P. 34

الینا": ص- 34 \_2

الینا": ص- 44 \_3

الینا": ص- 47 \_4

5\_ Panikar, K. N. Culture, Ideology, Hegemony.

Delhi, 1998, P. 83 (Footnote : 23)

## برطانوی راج کا قیام

بر صغیر کی تاریخ میں یہ سوال اہمیت کا حامل ہے کہ آخر وہ کون سی وجوہات تھیں کہ جن کی وجہ سے انگریزوں نے ہندوستان پر قبضہ کر لیا؟ کیا اس میں زیادہ دخل ہندوستان کے اپنے سیاسی، معاشری اور سماجی حالات کا تھا، یا انگلستان میں ہونے والی تبدیلیاں تھیں کہ جن کی وجہ سے انگریزوں کو ہندوستانیوں پر فوجیت حاصل ہوئی، یا یہ محض حالات اور اتفاقات کا نتیجہ تھا کہ انگریزوں کو مواقع ملتے چلے گئے اور وہ اپنا اقتدار بڑھاتے چلے گئے؟ ایک سوال یہ بھی ہے کہ کیا انگریزوں نے ہندوستان کی فتح کا پہلے سے منصوبہ بنایا تھا، یا یہ فتوحات بغیر کسی پلان اور منصوبے کے ہوئیں؟ اور یہ سوال بھی اہم ہے کہ کیا انہوں نے ہندوستان پر آسلامی سے قبضہ کر لیا، یا انہیں مذاہتوں کا سامنا کرنا پڑا؟

یہ تمام سوالات اہمیت کے حامل ہیں: کیونکہ ان کے جوابات میں انگریزی اور ہندوستانی ذہنیت پوشیدہ ہے۔ اگر اس نظریہ کو ملن لیا جائے کہ انگریزی اقتدار اس لئے قائم ہوا کہ مغل زوال نے ہندوستان کے معاشرے کو زوال پذیر بن دیا تھا تو اس صورت میں انگریزی اقتدار کا آنا ایک منطقی نتیجہ ہو جاتا ہے کہ انہوں نے ایک ایسے خلا کو پر کیا کہ جس سے ہندوستان دوچار تھا۔ اس پر آگے چل کر بحث کی جائے گی کہ مغل زوال ہندوستانی معاشرے کا زوال نہیں تھا، اس لئے انگریزی اقتدار کی یہ واحد وجہ نہیں تھی۔

انگریزوں کا ہندوستان میں آنا انگلستان کی اپنی داخلی تبدیلیوں کا نتیجہ تھا۔ ان کے ابتدائی مقاصد میں ہندوستان سے تجارت تھی۔ اس مقصد کے لئے وہ مغل حکمرانوں اور

ہندوستان کے علاقائی سربراہوں سے نیادہ سے نیادہ تجارتی مراعات حاصل کرنا چاہتے تھے۔ ان مراعات کے لئے انہوں نے تمام جیلوں اور حربوں کو استعمل کیا جن میں خوشامد سے لے کر رشوت سب شامل تھیں۔

جب مغل شہنشاہ خاندان کمزور ہوا اور طاقت و اقتدار ریاستوں اور علاقوں کے حکمرانوں کے پاس آیا تو ان کے درمیان ہونے والی خانہ جنگیوں نے ایسٹ انڈیا کمپنی کو یہ موقع فراہم کئے کہ وہ ان میں سے کسی کی جملیت و مدد کر کے اپنے لئے تجارتی فائدے حاصل کرے۔ اس ابتدائی دور میں کمپنی تجارت چاہتی تھی، جگہ تھے نہیں، کیونکہ وہ فوج اور اس کے اخراجات برداشت کرنے کے قابل نہیں تھی۔<sup>(1)</sup>

ہندوستان میں کمپنی کو فوج دو وجوہات کی بنا پر رکھنی پڑی: ایک تو اپنی تجارتی کوٹھیوں کی حفاظت کے لئے۔ کیونکہ انہاروں صدی میں جب مرکزی سلطنت ٹوٹی تو طاقت ور فوجی مسم جوؤں نے لوٹ مار شروع کر دی تھی۔ مثلاً شیوا جی نے کمی بار سورت شر کو لوٹا (1664ء)۔ اس وجہ سے انہیں فوج کی ضرورت پڑی جو اس لوٹ مار سے انہیں محفوظ رکھ سکے۔ دوسری وجہ انگریزوں اور فرانسیسیوں کی باہمی رقبابت تھی جو یورپ اور امریکہ سے ہوتی ہوئی اور بعد ازاں ہندوستان میں بھی آگئی اور یہاں دونوں نے ایک دوسرے کی رقبابت میں اپنی فوجوں کی تعداد بڑھائی اور وہ نئی ایجادوں جو سترہویں صدی میں یورپ میں ہوئیں، انہیں لے کر آئے خصوصیت سے فوجی تنظیم و ترتیب اور مکنیک۔ انہاروں صدی کے وسط میں برطانوی حکومت اور ایسٹ انڈیا کمپنی نے فرانسیسیوں کے خلاف فوجی اخراجات برداشت کئے۔ اس فوجی قوت کی بنا پر 1751ء میں مدراہ میں کمپنی کے سربراہ نے یہ کہا کہ ”ہندوستان میں مسلمانوں کی فوج اس قاتل نہیں ہے کہ ہم سے مقابلہ کرے۔ ہم اگر چاہیں تو پورے ملک پر قابض ہو سکتے ہیں۔“<sup>(2)</sup>

1757ء میں پلاسی کی جنگ نے کمپنی کو ایک تجارتی ادارے سے سیاسی قوت بنا دیا۔ اس کے بعد سے اس کے مغلوات تجارتی اور سیاسی دونوں ہو گئے۔ اب کمپنی نے

ہندوستان کے حکمرانوں سے معلمہ دے کرنے شروع کر دیئے۔

ضورت پر انہیں سود پر قرضہ بھی دیئے، اور ان کے علاقوں کی حفاظت کی خاطر فوج بھی میا کی، اگر فوج کے اخراجات نقدی کی صورت میں نہیں ملے تو انہوں نے اس کے عوض کچھ علاقے لے لئے تاکہ اس کے ریوینیو سے وہ اپنے اخراجات پورے کر سکیں۔ جب کمپنی کی فوج بڑھی تو اس کے اخراجات بھی بڑھے۔ ان اخراجات کو پورا کرنے کے لئے انہوں نے مزید علاقوں پر قبضہ کیا۔ 1773ء میں بنگال میں دیوانی یا ریوینیو جمع کرنے کا حق اسے مل گیا۔ 1771ء کی دہائی میں اودھ کی حکومت دو بریگیڈ کا خرچہ برداشت کر رہی تھی۔ اس نے کچھ علاقے بھی کمپنی کو دے دیئے تھے۔ اپنے اقتدار کو مزید مستحکم کرنے کے لئے کمپنی نے ریاستوں سے کما کہ وہ اپنی فوجیں ختم کر دیں، یا کم رکھیں، کیونکہ اب کمپنی ان کا دفاع کرے گی۔ اس پالیسی کی وجہ سے ریاستوں کے حکمران ان کے رحم و کرم پر ہو گئے۔ (3) اور اس طرح کمپنی ایک سیاسی قوت بن گئی۔

کوئی بھی سامراجی طاقت اس وقت تک اپنا اقتدار نہیں قائم کر سکتی جب تک منقول ملک میں اس کے ساتھ تعلوں کرنے والے نہ ہوں۔ ایسٹ انڈیا کمپنی کو ابتداء میں تو ان تاجریوں، دست کاروں، اور ہنرمندوں سے تعلوں ملا کہ جنہیں کمپنی کی تجارت سے فائدہ ہوا۔ ان میں وہ دست کار بھی تھے جو کمپنی کی ضروریات کے لئے اس کامل بنتے تھے۔ اس کے بعد دلال اور ایجنسٹ تھے جو کمپنی کے لئے کام کرتے تھے۔ مثلاً بنگال میں دیوانی کے بعد جو لوگ کمپنی کے ایجنسٹ کی حیثیت سے مشور ہوئے ان میں ہزاری مل، ہمارا جہ نابھ کرشن، اور کرشن کانت بڑے مشور ہوئے۔ ان لوگوں نے بہت دولت اکٹھی کی، یہ انگریزوں کو تختہ تھائف بھی دیتے تھے اور سود پر قرضہ بھی۔ (4) پلاسی کی جنگ میں سرانگ الدولہ کے خلاف انگریزوں کا ساتھ دینے والے بھی ہندو سیٹھ اور بنیتھ تھے کہ جن کے تجارتی مغلادات نواب سے زیادہ کمپنی کے ساتھ ہو گئے تھے۔ ان میں سے مشور جگت سیٹھ اور اسی چند تھے۔

جب کمپنی کا اقتدار شملی اور سنبلی ہندوستان میں قائم ہوا تو اسے مغل انقلامیہ کے لوگ مل گئے جنہوں نے کمپنی کی ملازمت اختیار کر لی اور اس کے وفلاوہ ہو گئے۔ انہیں میں مولانا فضل حق اور سریسید چیسے لوگ شامل تھے۔ اگرچہ مسلمانوں میں اس مسئلہ پر بحث ہوتی کہ کیا کمپنی کی ملازمت کرنا جائز ہے یا نہیں؟ مگر حالات کے تحت علماء اور روینسیو کے منتظرین نے کہ جو بیروزگاری کے ہاتھوں پریشان تھے اور مغل حکومت کے زوال کے بعد ملازمتوں سے محروم تھے، ان کے لئے اب اس کے سوا اور کوئی چارہ نہیں تھا کہ کمپنی کی ملازمت کو نہ ہبھی طور پر جائز قرار دے کر، اسے اختیار کر لیا جائے۔ اس لئے شاہ عبدالعزیز نے بھی یہ فتویٰ دیا کہ چند شرائط کے ساتھ کمپنی کی ملازمت کرنا جائز ہے۔ (5)

کمپنی کو اپنی فوج کے لئے سپاہیوں کے سلسلہ میں زیادہ مشکلات پیش نہیں آئیں۔ کیونکہ خلنہ جنگیوں کے دوران گاؤں کے لوگ متاثر ہو رہے تھے کھینوں کی پالی اور لوٹ مار نے لوگوں کی بڑی تعداد کو بیروزگار کر دیا تھا، اس لئے جب انہیں کمپنی میں ملازمت کے موقع ملے تو انہوں نے فوراً "اس سے فائدہ اٹھایا۔ کمپنی میں ملازمت کرنے والے فوجیوں اور سپاہیوں کو اس کا اندازہ نہیں تھا کہ وہ کمپنی کی فتوحات کے نتیجہ میں ایک غیر ملکی اقتدار کو قائم کر رہے ہیں۔ اس کی ایک وجہ تو یہ تھی کہ ابتدائی دور میں کمپنی کے اعلیٰ عہدے دار تو سفید فام تھے، مگر پھر ملکی سلطنت پر کہ جن سے عام فوجیوں کا سابقہ پڑتا تھا وہ ہندوستانی تھے، اس لئے انہیں ان سے رابطہ کرنے، بات چیت کرنے، اور احکامات ماننے میں تماں نہیں تھا۔ دوسرے شاید ان کے لاشور میں یہ تھا کہ اس سے پہلے بھی غیر ملکی حملہ آور آتے رہے ہیں، مگر وہ اپنے ساتھ اپنی فوجیں لاتے تھے جیسے محمود غزنوی، محمد غوری، اور بابر، بعد میں فتوحات کے بعد ان کی افواج میں ہندوستانی بھی شامل ہو جاتے تھے۔ انگریزوں کے ساتھ صورت ہی دوسری تھی، یہ اپنے ساتھ کوئی فوج لے کر نہیں آئے تھے، البتہ یہ فوجی مکنیک اور نظم و ضبط کے طریقے ضرور لائے تھے، ان کی پوری فوج سوائے اعلیٰ افسروں کے، ہندوستانیوں پر مبنی ہوتی

تمی، اس لئے شاید انہیں یہ خیال نہ آتا ہو کہ یہ چند لوگ کس طرح سے ان کے بغیر صاحب اقتدار ہو جائیں گے۔ کمپنی کو اقتدار میں لانے کے سلسلہ میں شاید یہ پوشیدہ اور چھپا ہوا جذبہ بھی ہو کر مغل سلطنت کے ٹوٹنے کے بعد جو چھوٹی ریاستیں وجود میں آئیں اور جو آپس میں جنگوں میں معروف رہیں، انہیں ختم کر کے دوبارہ سے مغل طرز کی ایسا پارک کو قائم کیا جائے تاکہ ہندوستان میں امن و الامن ہو اور جنگوں سے نجات ملے۔ کمپنی کے پھیلاو اور اقتدار میں اس جذبے نے بھی شاید کام کیا ہو۔

غیر ملکی حکمرانوں کے سلسلہ میں اہل ہندوستان کا تجربہ یہ تھا کہ فتوحات کے بعد وہ باہر سے اپنے رشتہ، ناطہ توڑ دیتے تھے اور ہندوستانی ہو جاتے تھے۔ غزنویوں اور غوریوں کے عمد میں تھوڑے عرصہ غزنی فاتحین کا مرکز رہا، مگر وہی اور لاہور نے جلد ہی اس کی جگہ لے لی۔ مثلاً تو ہندوستان میں اس وقت آئے کہ جب وہ وسط ایشیا سے اپنے تمام رشتے ختم کر چکے تھے۔ اس لئے شاید کمپنی سے تعلون کرتے ہوئے یہ خیالات بھی ہوں کہ فتوحات کے بعد انہیں یہیں کا ہونا ہے۔ لیکن انگریز دوسرے غیر ملکی فاتحین سے مختلف رہے۔ کیونکہ یہ فوجی ہم جو اور خود مختار فاتحین نہیں تھے، بلکہ کمپنی کے ملازم تھے، کہ جو انگلستان میں بورڈ آف کنٹرول اور بورڈ آف ڈائزیکٹرز کے ماتحت تھے۔ اس لئے بھیت ملازمین انہیں انگلستان سے ہدایات لینی پڑتی تھیں اور اپنی ملازمت کی مدت پوری کر کے واپس جانا ہوتا تھا۔ اس وجہ سے ان کا کوارڈار ماضی کے فاتحین سے مختلف تھا۔

شاید یہی وجہ ہو کہ ابتدائی دور میں کمپنی کے ملازم بے انتہا کرپٹ اور بد عنوان تھے۔ وہ ہر صورت میں زیادہ سے زیادہ دولت اکٹھی کر کے واپس جانا چاہتے تھے۔ لیکن جب کمپنی کا سیاسی اقتدار مختتم ہو گیا اور اسے اس بات کا یقین ہو گیا کہ اب ہندوستان پر انہیں ہی حکومت کرنی ہے، تو اس کے رویہ میں تبدیلی آئی اور مختلف اصلاحات کے ذریعہ اس نے کمپنی سے بد عنوانیوں کو ختم کر کے اس کا ایک ایسا انتیج بنایا کہ وہ ہندوستانیوں کے لئے قابل تعریف ہو گیا۔ اب اس کے ملازمین ایماندار، محنتی، اور بے

واغ کوار کے مالک تھے۔ پورو کسی کی ان اصلاحات کے ذریعہ کمپنی کے ملازموں پر  
یہ پابندی عائد کر دی گئی کہ وہ بخی تجارت نہیں کریں گے، مقرر شدہ تنخواہوں پر گذارہ  
کریں گے، رشت سے پہنچ کریں گے، اور قانون کی پابندی کریں گے۔ (6)

تاریخی شواہد سے یہ تو معلوم ہوتا ہے کہ جب یہاں پر انگریز تاجر آئے، یا ایسٹ  
انڈیا کمپنی تجارت کی غرض سے آئی تو ان کا یہ کوئی منصوبہ نہیں تھا کہ ہندوستان کو فتح  
کر کے اس پر اپنا اقتدار قائم کیا جائے۔ یہ حالات کا بہاؤ تھا کہ جس میں وہ الجھتے چلے  
گئے، اگرچہ انگلستان میں کمپنی کے اعلیٰ عہدے دار جنگوں اور فتوحات کے مقابلہ مخالف تھے  
اور ہندوستان میں تجارتی فوائد حاصل کرنے پر زور دے رہے تھے، مگر کمپنی کے مقامی  
ملازمین اور عہدے دار جب تجارتی فوائد کے لئے سیاست میں داخل ہوئے تو اکثر  
فیصلے انسوں نے حالات کے تحت خود کئے۔ فاصلے کی وجہ سے وہ ہر معاملے میں فیصلہ کا  
انتظار نہیں کر سکتے تھے۔ لہذا 1784ء سے پہلے ہندوستان اور انگلستان میں کمپنی کے  
فیصلوں میں ہم آہنگی نہیں تھی۔ اس کے بعد سے بورڈ آف کنٹرول نے کوشش کی کہ  
وہ فیصلوں کے اختیارات حاصل کر کے ان پر عمل کرائے۔

یہ کہنا بھی صحیح نہیں ہے کہ انگریزوں نے ہندوستان پر بغیر کسی مزاحمت کے قبضہ  
کر لیا۔ انہیں ہر علاقے پر قبضے کے لئے جنگ لڑنا پڑی۔ یہ مزاحمت افراد نے بھی، اور  
علاقے کے لوگوں نے بھی، اس لئے جب برطانوی سامراج کے خلاف جدوجہد ہوئی تو  
مزاحمت کرنے والے یہ افراد ہندوستان کی تاریخ میں ہیروین کر آئے۔ خاص طور سے  
1857ء کی جنگ آزادی میں جنہوں نے برطانوی اقتدار کی مزاحمت کی۔ مزاحمت کی اس  
تاریخ سے اس مفروضہ کو غلط ثابت کیا گیا کہ اہل ہندوستان نے انگریزی اقتدار کو خوش  
آمدید کما اور اسے خوشی سے تسلیم کر لیا۔

وانینا (Vanina) نے اپنی کتاب ”سو لویں صدی سے اخباروں صدی تک  
ہندوستانی معاشرہ اور نظریات“ میں اس پر روشنی ڈالتے ہوئے لکھا ہے کہ مغل زوال  
کے بعد ایک تو وہ ریاستیں تھیں کہ جو مغلوں کی وارث تھیں۔ ان میں حیدر آباد،

اوہ، اور بنگل قتل ذکر ہیں۔ ان ریاستوں نے سوائے بنگل کے انگریزوں کی معمولی مزاحمت کی ورنہ ان کی بladستی کو تسلیم کر کے حکمران طبقوں نے اپنی مراعات بحال کر لیں۔ دوسری قسم میں مردوں اور سکھوں کی ریاستیں تھیں کہ جنوں نے انگریزوں سے سخت مقابلہ کیا اور خون ریز جنگوں کے بعد ہتھیار ڈالے اور پھر ان کے اقتدار کو تسلیم کیا۔ تیسرا قسم میں میسور کی ریاست آتی ہے کہ جمل حیدر علی اور نیپوں سلطان نے جدید اصلاحات کیں اور میسور کو ایک جدید ملک بنا دیا۔ اسی وجہ سے انگریز سب سے زیادہ اس سے خوف زدہ تھے۔ نیپوں سلطان اس قتل تھا کہ وہ انگریزوں سے کامیابی کے ساتھ مقابلہ کر سکے۔ اس کی طاقت سے نہ صرف انگریز خوف زدہ تھے بلکہ مردوں اور نظام حیدر آباد بھی، اس لئے ان تینوں کے ملاپ نے اسے نکست دی۔ مگر اس کی مزاحمت تاریخ کا ایک اہم حصہ ہے جس سے یہ ثابت ہوتا ہے کہ ہندوستان آصلی سے فتح نہیں ہوا۔ (7)

ہندوستان میں برطانوی اقتدار اور اس کے پھیلاؤ کو مغل زوال کے پس منظر میں دیکھا جاتا ہے۔ اس سے یہ تاثر ابھرتا ہے کہ مغل زوال کے بعد ہندوستان کا معاشرہ نکلوے نکلوے ہو کر بکھر رہا تھا، اس کی میثمت تباہ ہو رہی تھی، اس کی اخلاقی اقتدار گر رہی تھیں، اس کے سماجی اور ثقافتی ادارے ٹوٹ رہے تھے، اس کی میثمت ختم ہو رہی تھی۔ ان حالات میں جب طاقت و اقتدار کا خلا تھا، اس وقت انگریزی حکومت نے اسے پر کیا اور ہندوستان کے حالات کو سنبھالا۔ انہوں نے خانہ جنگی کو ختم کیا، جنگوں، ڈاؤں اور لشیروں سے راستوں کو محفوظ کیا، ملک میں امن و امان کو بحال کیا اور ایک ایسی مضبوط ریاست کی بنیاد ڈالی کہ جس نے سیاسی و معماشی استحکام کو پیدا کیا۔

ہندوستان کے مورخوں نے زوال کے نظریہ پر کڑی تنقید کی ہے۔ ان کی تحقیق کے مطابق انگریزوں نے زوال کے بارے میں مبالغہ سے کام لیا ہے کیونکہ جتنا زوال اور اس کے نتائج کو بیان کیا جائے گا، اسی قدر انگریزی اقتدار کی اہمیت بڑھتی چلی جائے گی۔ اس لئے انہوں نے ہندوستان کی ایک تاریک تصوری کھنچی ہے کہ جس میں وہ

روشنی بن کر آتے ہیں اور زوال کے عمل کو روک کر یہاں استحکام پیدا کرتے ہیں۔  
 زوال کو درحقیقت مغل سلطنت کے زوال سے وابستہ کر کے دیکھنا چاہئے کہ جب  
 اورنگ زیب (1707ء) کی وفات کے بعد تخت نشینی کے لئے خانہ جنگیل ہوتیں، امراء  
 کی گروہ بندیوں اور سازشوں نے ریاستی اداروں کو کمزور کیا، مخالفوں کو ختم کرنے کی  
 غرض سے ایذا رسانی، قتل و غارت گری میں شدت آئی، ریاست کی کمزوری نے ثبور  
 شاہ اور احمد شاہ ابد الی کو یہ مواقع دیئے کہ وہ بلا روک ٹوک آئیں اور یہاں لوٹ مار  
 کریں، جب بادشاہ کی طاقت نہ رہی تو وہ کبھی مردوں کا وظیفہ خوار ہوا تو کبھی کمپنی کا،  
 ان حالات میں نہ مغل امراء کی جاگیریں رہیں اور نہ آمنی، ان کی غربت اور مغلیٰ نے  
 ان کے متولین کو بھی بیروزگار اور غریب کر دیا۔ ان کی سابقہ شان و شوکت اور غربت  
 کا جب موازنہ ہوا تو لوگوں کے ذہن میں یہ تاثر ابھرا کہ معاشرہ زوال پذیر ہو رہا ہے۔  
 لیکن جو کچھ مغل بادشاہ، مغل امراء، اور دربار سے مسلک لوگوں کے ساتھ ہو رہا تھا، وہ  
 پورے ہندوستان کو متاثر نہیں کر رہا تھا۔ دراصل مغل زوال کو دہلی دربار کے پس منظر  
 میں دیکھا جاتا ہے اور اس کا پورے ہندوستانی معاشرے پر اطلاق کر دیا جاتا ہے۔

تنی تحقیق یہ ثابت کرتی ہے کہ لکھنؤ، بیکال، حیدر آباد و کن، بیکانیر، جے پور اور  
 پونا کی ریاستوں میں زندگی پورے جوش و خروش کے ساتھ جاری تھی۔ ان کے دربار  
 سماجی اور ثقافتی سرگرمیوں کا مرکز تھے۔ بقول گورڈن مہریہ سرکار کی پونا دستاویزات میں  
 شہری و دیہاتی زندگی کی پوری تفصیلات موجود ہیں، ان سے کہیں یہ تاثر نہیں ابھرتا کہ  
 ان علاقوں میں انتشار یا بد امنی تھی۔ اس وجہ سے برطانوی دور میں ان دستاویزات کو  
 مورخوں کے لئے منوع قرار دے دیا گیا تھا کہ وہ ان سے استفادہ کریں۔ ان دستاویزات  
 سے یہ ثابت ہوتا ہے کہ مغل انتظام اور اس کے ادارے، اپنے زوال کے باوجودو

ہندوستان کے دوسرے علاقوں میں کامیابی سے کام کر رہے تھے۔ (8)

انگریزی حکومت اپنے دور حکومت میں یہ کوشش کرتی رہی کہ وہ ان تمام تاریخی  
 حقائق کو چھپائے رکھے جن سے زوال کا نظریہ متاثر ہوتا ہو۔ یہاں تک کہ 1917ء میں

بھیتی کے گورننے سی۔ اے۔ کن سینڈ (C. A. Kincaid) کو مریٹہ تاریخ چھاپنے کی اجازت نہیں دی کیونکہ اس میں شیواجی کے بارے میں اچھے ریمارکس تھے۔ (9) نئی تحقیق اس کو بھی چلنج کر رہی ہے کہ مغل دربار کا زوال مغل ریاستی اداروں اور روایات کا زوال نہیں تھا، کیونکہ جو خود مختار ریاستیں وجود میں آئیں انہوں نے اپنے اپنے علاقوں میں مغل نظام کو برقرار رکھتے ہوئے سیاسی استحکام پیدا کیا: مثلاً بنگال میں مرشد قلی خان اور علی وردی خان نے بہترین انتظام سلطنت کی بنیاد رکھی۔

سیاسی حالات نے ہندوستانی معاشرے کی ثقافتی تخلیقات کو نہ تو ختم کیا اور نہ ہی کمزور کیا۔ اس پورے عمد میں ہندوستانی معاشرو اپنی ثقافتی صلاحیتوں کا اظہار کرتا رہا۔ ہرمن گوائز (H. Goetz) نے اپنی کتاب ”اٹھارویں اور انیسویں صدیوں میں ہندوستانی تہذیب کا بحران“ میں اس کا تجویز اس طرح سے کیا ہے کہ ہم ہندوستان کو 18 اور 19 صدیوں سے پہلے کی شان و شوکت کے پس منظر میں دیکھتے ہیں اور اس ہمن میں ان پہلوؤں کی طرف غور نہیں کرتے کہ جو ان دو صدیوں میں ثقافت کو ترقی دے رہے تھے۔

وہ لکھتا ہے کہ:

لیکن اس طرح کی شان و شوکت اٹھارویں اور انیسویں صدیوں کے ہندوستان میں بھی موجود تھی۔ کیا ہم جے پور جو دھوڑ، دیگ، اودے پور، لاہور، لکھنؤ، مرشد آباد اور پونا میں تغیر ہونے والے خوبصورت اور پر شکوہ محلات کو نظر انداز کر سکتے ہیں؟ کیا ہم اس نازک اور پر احساس ذوق سے انکار کر سکتے ہیں کہ جو ہمیں اس عمد کے لاتحداد مرتعوں میں نظر آتا ہے؟ کیا ہم اردو، بنگالی اور مراٹھی ادب کے شہری دور کو بھلا سکتے ہیں؟ کیا ہم اس پر ٹک کر سکتے ہیں رقص و موسيقی اسی دور میں اپنے عروج پر پہنچی؟ کیا ہم اس حقیقت سے منہ چھا سکتے ہیں کہ جو سماجی زندگی

میں ادب آداب اور عورت کے احترام کی روایات اس عہد میں پروان چڑھیں؟ کیا ہم اس نتیجہ پر نہیں پہنچتے کہ انہاروں اور ابتدائی انتیسویں صدی سیاسی و معاشری طور پر تو شاید زوال کے ادوار ہیں، لیکن ہندوستانی ثقافت کی بلندی و عروج کے ادوار بھی ہیں۔ (10)

مغل دربار کے زوال کا ایک نتیجہ یہ ہوا کہ جو شفافی سرگرمیاں دربار میں محدود تھیں، اب آزاد ہو کر ہندوستان کے دوسرے علاقوں اور ریاستوں میں پھیل گئیں کہ جمال والیان ریاست نے ان کی سپرستی کی۔ شاعروں، موسیقاروں، مصوروں، مورخوں اور دست کاروں کی سپرستی کرنے والے امراء بھی تھے، راجے اور نوابین بھی۔ بھرت اور نئے ماہول نے ان لوگوں کو نئے تجربات سے آشنا کیا اور تخلیقی کاموں کے لئے نئے موضوعات دیئے۔ ان بھرت کرنے والوں میں اردو کے مشہور شاعر سودا اور میر تھے جو دہلی سے لکھنؤ آ گئے، مشہور مغل مصور مائک اور نین سکھ کے خاندان کا نگذہ چلے آئے۔ اس تبدیلی ماہول کی وجہ سے مغل مصوری راج Chopot ریاستوں میں ایک نئے جذبہ کے ساتھ ابھری چیزے کش گزہ اور بوندی میں۔ (11)

معاشری طور پر بھی معاشرہ عدم استحکام سے متاثر نہیں تھا، اور پورے ہندوستان میں تاجریں کاروبار نور و شور سے جاری رہا۔ ریاستوں میں کپڑے، اسلخ، زیورات، اور برتنوں کی مانگ تھی اس لئے دست کار و ہنر مند اپنے جو ہر دکھلنے میں مصروف تھے۔ کاروبار کی ترقی کا اندازہ اس سے لگایا جا سکتا ہے کہ مختلف علاقوں اور ریاستوں کے امراء اپنے ناموں سے بازار اور سُخن تغیر کرا رہے تھے۔

اس سے بھی زیادہ یہ بات اہم تھی کہ اس عہد میں لوگوں میں مذہبی تضبات کم ہو رہے تھے۔ معاشری مغلوات نے انہیں آپس میں ملا دیا تھا۔ نگی سلطنت پر مذہب مقبول عام شکل میں ابھر بہا تھا جس میں پیروں، صوفیوں، سادھوؤں اور قلندروں کے اثرات تھے، مزاروں پر لوگ بغیر کسی امتیاز کے زیارت کے لئے جاتے تھے۔ شفافی طور پر ہندو

اور مسلمان تواروں، رسمات، ادب آداب اور لباس ہم آہنگ ہو رہے تھے۔ اس لئے کہا جاتا ہے کہ باہمی ملک اور ہم آہنگی سے ایک ایسا کچھ ابھر رہا تھا کہ جو مذہبی تعلیمات سے بالاتر تھا۔

### حوالہ جات

1. Marshau, P. J. Trade and Conquest. Aldershot 1993, P. 30

ایضاً: ص- 36 \_ 2

ایضاً: ص- 41 \_ 3

ایضاً: ص- 103 \_ 4

5. Rizvi, A. A.: Shah Abd al-Aziz. Canbera 1982, P. 236

6. Metcalf, T.: The Ideologies of the Raj. Cambridge 1995, P. 23

7. Vanina, E.: Ideas and Scociety in India :

From the Sixteenth to the Eighteenth Centuries. Oup, 1996, P. 148

8. Gordon, S.: Marathas, Maraudens, and State

Formation in Eighteen Century India. Oup, 1994, P. X

9. Goetz, p. 6, 7, Quoted by Panikar : Culture,

Ideology, Hegemony. Delhi 1998. P. 38

پانی کر: ص- 39 \_ 10

پانی کر: ص- 40\_39 \_ 11

## ہندوستان کے بارے میں انگریزوں

## اور انگریزوں کے بارے میں ہندوستانیوں کی رائے

ہندوستان میں اپنی کامیابی، فتوحات اور اقتدار کے قائم ہونے کے بعد انگریزوں نے اپنی حکومت کے اخلاقی جواز تلاش کرنے شروع کئے گاہ کہ وہ یہ ثابت کر سکیں کہ ان کی حکومت کی حیثیت غاصب کی نہیں ہے اور نہ ہی انہوں نے اس اقتدار کو سازش یا حیلہ کے ذریعہ حاصل کیا ہے۔

اپنی کامیابی کی ایک دلیل تو یہ تھی کہ ہندوستان میں سیاسی انتشار، خلفشار اور بد امنی نے یہاں کے لوگوں کا چین و سکون برپا کر دیا تھا۔ بد امنی کو پھیلانے میں مددوں، سکمتوں، جاؤں، روپیلوں اور پنڈاریوں کا باتھ تھا جنہوں نے ہر طرف لوٹ مار برپا کر رکھی تھی۔ ان کے حملوں سے نہ شر محفوظ تھے اور نہ گاؤں۔ راستوں میں ڈاکوؤں اور ٹھگوں نے مسافروں اور تاجریوں کے قتلوں کی زندگی اجیرن کر رکھی تھی۔

اس انتشار، غیر یقینی، اور عدم تحفظ کی صورت حال نے لوگوں کے سماجی رویوں پر اثر ڈالا، اس سے ان کے آپس کے تعلقات پر فرق پڑا، جب سماجی تحفظات ٹوٹے تو لوگوں نے توهہت میں پناہ لی۔ قلندریوں، ہیروں، بھگتوں اور سادھوؤں کا اثر و رسوخ بڑھ گیا۔ معیشت کی تباہی نے امراء کو عام لوگوں کی صفت میں لاکھڑا کیا۔ غربت و مغلیٰ نے لوگوں کی خودی اور اتنا کو بری طرح سے محروم کیا۔

اس لئے انگریزی حکومت کی دلیل تھی کہ ان حالات میں جب انگریز ملک پر قابض ہوئے تو انہوں نے خانہ جنگی کا خاتمہ کیا، اور لوگوں کو ان کی خواہشات کے

مطابق امن و سکون اور تحفظ عطا کیا۔

انگریزوں کا ایک ایسا طبقہ تھا کہ جو یہ تعلیم کرتا تھا کہ ماضی میں ہندوستان نے ایک شاندار تہذیب پیدا کی۔ یہ وہ تہذیب تھی کہ جو ہزارہا سال کے طویل عرصے پر محیط تھی۔ اس تہذیب نے دنیا کی ثقافت اور ترقی میں جو حصہ لیا اس سے اس کی عظمت اور شان و شوکت کا احساس ہوتا ہے۔ وقت کے ساتھ ساتھ اس تہذیب کو اس لئے زوال ہوا کہ اس کے وارث اس قابل نہیں رہے کہ وہ اپنی تحقیقی صلاحیتوں سے اس تہذیب کو نہ صرف قائم رکھیں، بلکہ اس میں اضافے کر سکیں۔ لہذا اب یہ ذمہ داری انگریزوں کی ہے کہ وہ اس عظیم تہذیب کے وارث کی حیثیت سے اس کو پس ماندگی سے بچائیں اور اس کی حفاظت کریں۔ ان خیالات کا اظہار کرتے ہوئے ایڈمنڈ برک نے کہا کہ ہندوستان کا ماضی بہت قدیم ہے۔ اس لئے اس کا احترام کرنا چاہئے اور اس کی روایات و ادaroں کے تحت باقی رکھنا چاہئے۔ ان کو تبدیل کرنا، یا ان میں رو و بدل کرنا انگریزی حکومت کے لئے ضروری نہیں ہے (۱) اس قسم کے خیالات کا اظہار رچڑ کوئنگ ریو (Richard Congreve)۔ شب آف آکسفورڈ نے ان الفاظ میں کیا کہ خدا نے ہندوستان کو انگریزوں کے حوالے کیا ہے تاکہ وہ اس کی حفاظت کریں۔ انہیں یہ کوئی حق نہیں کہ وہ ہندوستان کو چھوڑ دیں یا اسے کسی اور کے حوالہ کرو دیں۔ (۲)

ہندوستان کی تہذیب کا وارث ہونے کے لئے ضروری تھا کہ اس تہذیب کے پارے میں معلومات اکٹھی کی جائیں اور اس کی تاریخ سے واقف ہوا جائے۔ اب تک ان کی معلومات سیاحوں کے سفر ناموں، مشنیوں کی تحریروں، اور تاجرلوں کی رپورٹوں تک محدود تھیں۔ جب ان معلومات میں خلا محسوس ہوتا تو اسے وہ فرضی تصورات سے پر کر لیتے تھے۔ اس لئے ان کی معلومات میں حقیقت و افسانے دونوں شامل تھے۔ لہذا اقتدار میں آنے کے بعد انہوں نے حکومتی ذرائع کو استغسل کر کے ہندوستان کے ماضی پر تحقیق شروع کی۔

ولیم جونز (1794ء\_1746ء) جو رائل ایشیا تک سوسائٹی کا بانی تھا اسے ہندوستان

کے قدیم علوم اور زبانوں سے دلچسپی تھی۔ ان کے مطالعہ کے بعد وہ اس نتیجہ پر پہنچا کہ ماضی میں ہندوستانیوں نے علم و ادب، فلسفہ اور نیچل سائنس میں اہم اضافے کئے تھے۔ ان کے ویدوں میں علم و دانش مندی کی باتیں ہیں، لہذا ان کو مدون کرنا ضروری ہے تاکہ علم کے یہ خزانے محفوظ رہیں۔ ان خیالات کے زیر اثر 1770ء اور 1780ء کی دہائیوں میں گورنر جنرل وارن ہستنگز نے ہندوستان کے قدیم ماضی کی تشكیل میں بڑھ چڑھ کر حصہ لیا۔

ہندوستان کے ماضی کی تحقیق کے بارے میں ولیم رابرت سن (W. Robertson) نے سامراجی عوام کا اظہار کرتے ہوئے کہا کہ جس طرح سے انگریز اور یورپی مورخ قدیم یونان اور روم کی تاریخ پر تحقیق کر رہے ہیں، اسی طرح سے انہیں ہندوستان کے قدیم عمد کو ماضی کے وہندلکوں سے نکل کر حال کی روشنی میں لانے کی ضرورت ہے۔ ماضی کی اس تشكیل سے قدیم تہذیب و تمدن اور ان کی روایات کو نئی زندگی ملے گی اور اس قدیم تہذیب کی بنیاد پر جدید ترقی کے عمل کو جاری رکھا جاسکے گا۔ (3)

یہ مخفی علمی تحقیق اور جتوہی نہ تھی بلکہ اس کے پس مظہر میں سیاسی مقاصد بھی تھے۔ ہندوستان پر حکومت کرنے کے لئے انگریزوں نے لئے یہ ضروری تھا کہ وہ اس ملک کی تاریخ، اس کی تہذیب و لکچر، اور لوگوں کی عادات و رسومات سے بخوبی واقف ہوں۔ اس مقصد کے تحت ہندوستان کے بارے میں کامل معلومات کے لئے مختلف قسم کے سروے کرائے گئے جن کی وجہ سے برطانوی حکومت کے پاس ہندوستان کے مختلف علاقوں، اور دیہاتوں کے بارے میں تمام حقائق جمع ہو گئے۔ ان معلومات کی بنیاد پر حکومت کے لئے یہ آسان ہو گیا کہ وہ ہندوستانیوں کے ساتھ کیا سلوک کریں، انہیں کیسے کنٹرول کریں، اور ان پر کیسے حکومت کا رعب و دبدبہ قائم کریں۔ (4)

کچھ برطانوی مفکرین برطانوی امپائر کو رو میوں سے ملاتے تھے کہ جنہوں نے وسیع بنیادوں پر ایک بین الاقوامی سلطنت قائم کی تھی۔ کچھ کا یہ خیال تھا کہ یہ ایک عیسائی سلطنت ہے جو کہ اصلاح پسند اور جمہوری ہے اور اس میں جو عیسائی مذہب کا غصر ہے

اس کی وجہ سے خدا ہمیشہ اس کی مدد کرے گا اور یہ رومیوں کی طرح زوال پذیر نہیں ہو گی۔

اس کے مستقل طور پر قائم رہنے کی ایک دلیل یہ وی جاتی تھی کہ یہ دوسری سلطنتوں کی طرح فوجی قوت اور جرکے ذریعہ قائم نہیں ہوتی ہے بلکہ اس کی بنیاد اصلاح پسندی پر ہے کہ جس کی حمایت پوری برطانوی قوم کی جانب سے ہے۔

رومی امپاری اور برطانوی سلطنت میں فرق کرنے والے یہ بھول جاتے تھے کہ رومی امپاری نسلی بنیادوں پر نہیں تھی۔ اس میں ہر ملک اور قوم کے لوگ شامل تھے۔ جب کہ برطانوی سلطنت کی بنیاد نسل پرستی پر تھی۔ اس وجہ سے انگریزی حکومت کے قیام میں جن افراد نے ہندوستانیوں پر مظالم کئے وہ انگریزی معاشرہ میں ہیروین گئے اور دلیل یہ دی گئی کہ انہوں نے جو کچھ کیا وہ اپنے ملک کے لئے کیا۔ اس نسل پرستی کے جذبے نے ہندوستان میں اسکالس، آرٹش اور ولیز کے لوگوں کو ملا کر ایک کردار دیا اور ہندوستان میں انہوں نے اپنے تضادات کو بھلا دیا۔

برطانوی راج کے بارے میں، برطانوی معاشرے میں اہل علم کی یہ رائے تھی کہ ان کا نظام اور حکومت فرانسیسیوں، ٹھوپل، اور اہل بلجیم سے اچھی ہے کیونکہ یہ اپنی نوآبادیات کو توهات سے آزاد کرا کے انہیں منصب اور جدید بنا رہی ہے۔ اس بنیاد پر یہ حکومت ہمیشہ قائم رہے گی۔

قدامت پرست حلقوں کے خیال میں برطانوی نظام مضبوط اور طاقت ور اداروں پر قائم ہے۔ اس لئے یہ حکومت دنیا کے لئے ایک نعمت ہے۔ جب کہ لبل حلقوں میں یہ سوچ تھی کہ برطانوی حکومت کے زیر اثر نوآبادیاتی معاشرے حکومت کے طور طریق سیکھیں گے اور ایک وقت آئے گا کہ جب یہ امپاری دولت مشترکہ بن جائے گی۔ (5)

ہندوستان میں آنے سے پہلے انگریزوں کو یہ تجربہ ہو چکا تھا کہ نوآبادیات کو کیسے کثروں کیا جائے۔ یہ تجربہ انہیں آرٹلینڈ پر قبضہ کے بعد سے ہوا تھا۔ آرٹلینڈ میں ان کی پالیسی یہ تھی کہ جب، تشدد اور قوت کے ذریعہ ان کی آزادی کی جدوجہد کو ختم کیا

جائے۔ اس لئے یہاں انگریزوں کے خلاف جو بغاوتیں ہوئیں انہیں بے انتہا مظالم کے بعد کچل دیا گیا۔ دوسرا طریقہ یہ اختیار کیا گیا کہ وہاں پروٹشنٹ لوگوں کو آباد کیا جائے تاکہ وہ آریزینڈ کی کیمپوں کی آبادی کو کنشول کریں۔ اس کا نتیجہ یہ ہوا کہ تمام جاگیروار پروٹشنٹ بن گئے جب کہ کسان و کاشکار آرٹش رہے۔ آریزینڈ کے اس تجربہ کی بنیاد پر انہوں نے نوآبادیات میں اپنی حکومت کے استحکام کے لئے ایسے قوانین بنائے کہ جن کے ذریعہ وہاں کے لوگوں میں اطاعت و فرمائی برداری پیدا کی جائے اور ان میں بغاوت کے جذبات کو روکا جائے۔

لیکن کئی لحاظ سے وہ ہندوستان کو دوسری نوآبادیات سے مختلف درجہ دینے پر مجبور ہوئے، کیونکہ آشٹریلیا، امریکہ، یا نیوزی لینڈ کی طرح یہ ممکن نہیں تھا کہ وہ اپنی زائد آبادی کو ہندوستان میں منتقل کر سکیں۔ اس لئے ہندوستان ان کے لئے اس لحاظ سے فائدہ مند ہو سکتا تھا کہ اس کے ذرائع کو استعمال کیا جائے اور اس کو اپنی مصنوعات کے لئے بطور منڈی استعمال کیا جائے۔

ہندوستان میں اپنی فتح اور کامیابی کی وجوہات تلاش کرتے ہوئے یہ دلائل بھی دیئے گئے کہ وہ اس لئے کامیاب و فتح مند ہوئے کیونکہ نسلی طور پر وہ ہندوستانیوں سے برتر اور افضل تھے۔ مزید یہ کہ سائنس اور تکنالوجی میں بھی وہ ان سے بڑھے ہوئے تھے۔ اس لئے جب ان کی حکومت متعکم ہو گئی تو انہوں نے یہ سچنا شروع کر دیا کہ وہ کون سے عوامل اور کون سی پالیسی ہو کہ جن کی مدد سے وہ اس ملک پر ہمیشہ حکومت کر سکیں۔ اس سلسلہ میں جو منصوبے پیش کئے گئے ان ہی میں سے ایک یہ تھا کہ اگر ہندوستانیوں کو عیسائی بنا لیا جائے تو اس صورت میں وہ حکومت کے وفادار رہیں گے۔ مگر اس کے رد عمل میں یہ سوالات بھی آئے کیا ہم مذہب ہونے کا مطلب یہ ہو گا کہ وہ برتاؤی حکومت کو اپنا سمجھ کر اس کی ہمیشہ اطاعت کریں گے یا حالات کے تحت ان کی وفاداری متزلزل ہو جائے گی اور ایک وقت وہ آئے گا کہ جب وہ بغاوت پر آمادہ ہو جائیں گے۔

دوسری طریقہ یہ تجویز کیا گیا کہ ہندوستان میں سماجی تبدیلیاں لائی جائیں، اصلاحات کی جائیں اور ان تبدیلیوں کے ذریعہ عام لوگوں کی زندگی کو بہتر بنایا جائے۔ جب لوگوں کی زندگی میں امن و امان اور خوش حالی آئے گی تو وہ احسان مند ہو کر حکومت کا ساتھ دیں گے۔

تیسرا طریقہ یہ تھا کہ ہندوستان میں تعاون کرنے والوں کی جماعتیں پیدا کی جائیں تاکہ وہ اپنا مغلو حکومت سے جوڑ لیں اور اس بنیاد پر اس کی حمایت کریں کہ اس کی مکروہی یا خلاتے کے نتیجہ میں وہ خود بھی اپنی حیثیت، مراعات، اور فائدے کھو دیں گے۔ ان میں زمیندار، جاگیروار، تاجر، اور مذہبی راہنماء تھے اور ایک ایسا تعلیم یافتہ طبقہ جو ذہنی لحاظ سے مغربی تدبیر سے ہم آہنگ ہو اور ان کی حکومت سے تعاون کر کے اس کے انتظام میں مدد کرے۔

## (2)

اس مرحلہ پر یہ سوال کیا جا سکتا ہے کہ ہندوستان کے لوگ انگریزوں اور انگریزی حکومت کے بارے میں کیا تاثرات رکھتے تھے؟ ہندوستان کے لوگوں کے لئے سفید قام ہونا کوئی جیرت کی بات نہیں تھی کیونکہ ان کے اپنے بہت سے ایسے علاقوں تھے کہ جہاں کے باشندوں کا رنگ بہت صاف ہوتا تھا۔ لیکن رنگ سے زیادہ ان کے لئے ان کا لباس اور حلیہ ہوتا تھا۔ اس لئے جب ابتداء میں پر ٹکریں تاجر اور سیاح ہندوستان آئے تو وہ لوگوں کے لئے تجسس کا باعث ہوئے۔ جب پر ٹکریوں کے علاوہ فرانسیسی، ولندیزی اور انگریز سفیروں، تاجروں، مشنریوں کی مغل دربار میں آمد شروع ہوئی تو لوگوں میں ان کے بارے میں جانے اور ان سے ملنے کا شوق ابھرا۔ قادر مونسیر اس جو 1580ء سے 1582ء تک اکبر کے دربار میں رہا اس نے لوگوں کے تجسس کے بارے میں لکھا ہے کہ:

جب وہ شر میں داخل ہوئے تو اپنے لباس کی وجہ سے تمام لوگوں

کی نگاہوں کا مرکز بن گئے۔ ہر شخص رک کر جیرانی سے دیکھتا تھا  
کہ یہ غیر مسلح کالے لبادوں میں عجیب و غریب ٹوپیوں، شیوں کے  
ہوئے چروں اور منڈے سروالے لوگ کون ہیں؟ (6)

لیکن جب ان کی تعداد بڑھی تو لوگ ان کو دیکھنے کے عادی ہو گئے اور ایک حد  
تک ان کے مذہب اور ان کی رسومات کے بارے میں بھی واقفیت ہو گئی۔ جب  
اٹھارویں صدی میں ایسٹ انڈیا کمپنی ایک سیاسی طاقت کی حیثیت سے ایک بھری اور اس کی  
فووجیں ہندوستان کے مختلف علاقوں میں جانے لگیں تو لوگوں میں ان کے بارے میں  
قیاس آرائیاں شروع ہو گئیں۔ لطف اللہ ناہی ایک شخص نے اپنی آپ (تھی) میں، جو  
اٹھارویں صدی کے حالات پر مبنی ہے انگریزوں کے بارے میں لکھا ہے کہ:  
ساٹھ سال پہلے محمد شاہ کے دور حکومت میں کچھ غیر ملکی جو کہ  
اپنی عادات و اطوار کے لحاظ سے ہم سے مختلف تھے ہندوستان میں  
آئے اور یہاں پاڈشاہ کی کمزوری و عاملوں کے اختلاف و خلنه جنگی  
سے فائدہ اٹھا کر اپنا اقتدار قائم کرنا شروع کر دیا۔ ان عجیب و  
غیریب لوگوں کے بارے میں طرح طرح کی باتیں مشور تھیں۔  
مثلاً یہ کہ ان کی کوئی کھال نہیں ہوتی ہے، بلکہ ایک باریک  
غلاف سے ان کا جسم ڈھکا ہوتا ہے۔ جس کی وجہ سے یہ کراہیت  
کی حد تک سفید نظر آتے ہیں۔ انہیں جادو ٹونا آتا ہے جس کی  
وجہ سے وہ اپنی سہمات میں کامیاب ہو جاتے ہیں ..... اکثر باتیں  
ان کے خلاف تھیں۔ مگر صرف ایک بات جو ان کے حق میں تھی  
وہ یہ کہ وہ انصاف پسند ہیں۔ (7)

لطف اللہ کا جب پہلی مرتبہ ان سے واسطہ پردا تو وہ لکھتا ہے کہ:  
ایک دن جبکہ میں تفریخ کی غرض سے شر میں گھوم رہا تھا۔  
اچانک میں نے چار اشخاص کو دیکھا کہ ان میں سے دو گھوڑوں پر

سوار تھے اور دو ان کے ساتھ پیدل جا رہے تھے۔ میں نے غور کیا تو ان کی رنگت ایسی ہی نظر آئی جیسا کہ میں اس سے پہلے سن چکا تھا۔ وہ آپس میں باتیں کر رہے تھے۔ ان کی زبان ولب و لجہ مجھے انتہائی کرخت معلوم ہوا۔ وہ نیک قسم کالباس پہنے ہوئے تھے جس کی وجہ سے ان کی جسم کے وہ حصے نظر آ رہے تھے کہ جنہیں ڈھکنا ضروری ہے۔ میرا دل چلا کہ میں ان کے پاس جا کر ان سے ملوں، لیکن اس لئے رک گیا کہ ابھی شر میں میرے جیسے کم عمر لڑکے کے لئے یہ مناسب نہیں ہے۔ بہرحال میں نے ہاتھ اٹھا کر انہیں سلام کیا۔ لیکن ”اسلام علیکم“ کے الفاظ ادا نہیں کئے کیونکہ میرا ایمان تھا کہ اس کا حق صرف مومنوں کو ہے۔ انہوں نے میرے سلام کا جواب بڑی شانتگی سے دیا، جس کی وجہ سے میرے دل میں ان کے لئے جو تعصب تھا وہ کم ہو گیا۔ (8)

انگریزوں کے بارے میں عام لوگوں کے خیالات و قیاس آرائیوں کے بارے میں سیتا رام نامی ایک شخص نے بھی بیان کیا ہے:

مجھے یہ بات اچھی طرح سے یاد ہے کہ جب ایک مرتبہ میں آگرہ میں ایک میلہ میں گیا ہوا تھا تو ایک بوڑھی عورت نے مجھے بتایا کہ وہ ہیشہ سے یہ سمجھتی تھی کہ صاحب لوگوں کی پیدائش انڈوں سے ہوتی ہے جو کہ درخت پر لگے ہوتے ہیں۔ لیکن آج صحیح اس نے ایک صاحب کو دیکھا ہے کہ جس کے ساتھ ایک پری بھی تھی اور یہ پری خوبصورت پروں سے ڈھکی ہوئی تھی۔ اس کا چہرہ دودھ کی طرح سے سفید تھا۔ صاحب نے اس کے شانوں پر اپنا ہاتھ رکھا ہوا تھا تاکہ وہ اڑنے جائے۔ یہ سب کچھ بوڑھی

عورت نے اپنی آنکھوں سے دیکھا تھا اور وہ قسم کھا رہی تھی کہ  
یہ سب کچھ بچ ہے۔ لیکن میں نے اس وقت ان باتوں پر یقین کر  
لیا تھا کہ جب میں آگرہ میں تھا۔ لیکن اب میں ناواقف نہیں رہا  
ہوں۔ کیونکہ بعد میں میں نے ایک صاحب کو اپنی بیٹم کے ساتھ  
گاڑی میں دیکھا جو کہ مور کے پروں کی جمالہ والا ہیئت اور ہے  
ہوئے تھی۔ اس کو بوڑھی عورت نے اس کے پر سمجھ لئے تھے۔

(9)

پرکاش نڈن نے اپنی کتاب ”پنجاب کے سو سال“ میں لکھا ہے کہ:  
پرانے لوگ بتاتے ہیں کہ انگریزوں کو دیکھ کر پنجابی بڑے جیران  
ہوتے تھے۔ انہوں نے ایسے ناپسندیدہ لوگ پہلے کبھی نہیں دیکھے  
تھے۔ پنجابیوں نے پنجان تو دیکھے تھے اور خود ان میں سے کئی  
لوگ گورے رنگ کے بھی ہوتے تھے۔ لیکن پنجابیوں نے  
انگریزوں جیسے ناقابل یقین حد تک سرخ چرے نہیں دیکھے تھے۔  
یہ لوگ عجیب و غریب قسم کا چست لباس پہنتے تھے جس میں بڑی  
بے حیائی سے ان کی پچھاڑیاں نظر آتی تھیں۔ پنجابیوں نے ایسی  
عورتیں بھی نہیں دیکھی تھیں جو عجیب قسم کا لباس پہنتی تھیں  
اور نقاب نہیں اوڑھتی تھیں۔ (10)

جیسے جیسے ایسٹ کمپنی کی طاقت بڑھتی رہی، انگریزی اقتدار محکم ہوتا رہا، اور  
لوگوں کا ان سے واسطہ پڑنے لگا تو ان کے بارے میں لوگوں کی رائے بھی بدلتے گئی  
انہیں ”صاحبان عالیشان“ کے خطابات و القابات سے یاد کیا جانے لگا۔ جب ان کی  
حکومت اور ماہی کی حکومتوں کا تقابل ہوا تو لوگوں کو ان دونوں میں فرق نظر آیا۔ خاص  
طور سے وہ ہندوستانی کہ جنوں نے کمپنی کی ملازمت اختیار کر لی تھی وہ انگریزوں کے  
طور طریق، علوتوں اور ان کی انتظامی صلاحیتوں سے بدلے مرعوب ہوئے۔ وہ ان کے

ذاتی کدار کی بھی تعریف کرتے تھے اور بحیثیت قوم کے ان کی خوبیوں کے معرفت تھے۔ ان کے نزدیک انگریزی حکومت ہندوستان کے لئے ایک نعمت تھی کہ جس کا انہیں شکر ادا کرنا چاہئے۔ سر سید احمد خان اپنی ایک تقریر میں کہ جو انہوں نے مئی 1866ء علی گڑھ میں کی۔ ماضی کی حکومتوں کا انگریزی دور سے مقابلہ کرتے ہوئے کہتے ہیں کہ:

میں سمجھتا ہوں کہ اس زمانہ کی حکومتیں نہ مسلمانوں کی شرع کے مطابق تھیں اور نہ ہندوؤں کے دھرم شاستروں کے مطابق، البتہ زبردستی اور مردم آزادی کے قانون کی پابند تھیں۔ بدلاً اصول ان وقوف کی حکومتوں کا یہی تھا کہ جو زبردست ہے وہ کمزور پر غالب رہے اور جس طرح پر چاہے زیادتی اور جبراً اور غصب سے صرف اپنے عیش و آرام کے لئے زیر دستوں کے حقوق کا تصرف کرے ..... مدت تک ہندوستان پر یہی زمانہ گذرایا۔ پھر خدا کی مرضی ہوئی کہ ہندوستان ایک والش مند قوم کی حکومت میں دیا جائے جس کا طرز حکومت زیادہ تر قانون عقلی کا پابند ہو۔ بے شک اس میں بڑی حکمت خدا تعالیٰ کی تھی، کیونکہ جب ہندوستان میں مختلف قوم اور مختلف مذہب کے لوگ آباؤ تھے تو اس خدا کو جو کریمین کا بھی ایسا ہی خدا ہے جیسا کہ ہندو مسلمان کا، ضرور ایسی حکومت ہندوستان میں قائم کرنی چاہئے تھی جو زیادہ تر عقلی قوانین حکومت کی پابند ہو۔ (11)

راجہ رام موہن رائے جو برہمو سماج کے بنی تھے وہ بھی اس کے حامی تھے کہ انگریز قوم میں سیاسی آزادی اور عوامی فلاح و بہبود کے جذبات ہیں۔ اس وجہ سے نہ صرف یہ کہ ان کا معاشرہ ترقی کر رہا ہے، بلکہ ان سے وہ اقوام بھی فائدہ اٹھا رہی ہیں جو ان کے زیر اثر ہیں۔ انگریز جہاں جاتے ہیں وہ آزادی، حریت، ادبی و علمی تحقیق و تجویز

اور مذہبی جذبات کو پیدا کرتے ہیں۔ وہ اس کے حاصل تھے کہ یورپین لوگوں کو ہندوستان میں زمین و جانیداد خریدنا چاہئے کیونکہ وہ ذرا کم پیداوار بیٹھانے کی جدید تکنیک سے اہل ہندوستان کو روشناس کرائیں گے۔ اپنے مزار عوں سے بہتر سلوک کریں گے، اور ان کی محنت اور صلاحیت سے ملک کی معاشری حالت بہتر ہو گی۔ (12)

انہیں خیالات کا اظہار ایک اور راہنمای کش چند را نے کیا کہ ہندوستان میں انگریزوں کا آنا خدا کی حکمت عملی ہے۔ وہ ان کے ہاتھوں اپنے مقاصد کی تکمیل کر رہا ہے۔ اس لئے اہل ہندوستان کو انگریزی حکومت کے قیام پر شکر گزار ہونا چاہئے۔ (13) پرکاش نشان نے بھی انگریزوں کے بارے میں پرانی نسل کے تاثرات کو بیان کیا ہے کہ ان کے لئے کیوں نہیں اور غیر ملکی حکومت باعث رحمت تھی:

میرے والد باتے تھے کہ وہ بھی اگرچہ امن کے زمانہ میں ہی میں پیدا ہوئے تھے۔ مگر ان کے بزرگوں کے لئے امن کا قیام بڑی اہمیت رکھتا تھا۔ سکھ حکومت کے خاتمہ پر بنیادی حقوق اور جان و مل کا تحفظ جیسے تصورات اپنی تھے۔ صرف اس نسل کے لوگ ہی محسوس کر سکتے تھے کہ برخواست شدہ یا سکدوش سکھ سپاہیوں کے گروہوں کی لوٹ مار سے پچتا کتنا تکمیل مسئلہ تھا۔۔۔۔۔ لیکن اچاہک ہی سکھ سپاہیوں نے لوٹ مار ترک کر دی۔ اس لئے کہ ان کو روزگار مل گیا۔۔۔۔۔ برطانوی سپاہی سلاہ تھے۔ وہ مفت چیزیں نہیں اٹھاتے تھے ان کی پوری قیمت دیتے تھے۔۔۔۔۔ وہ نسل ان کی غیر مشروط تعریفیں کرتی تھی۔ میرے والد کی نسل بھی ان برکتوں کی معرفت تھی۔ (14)

ابتدائی زمانہ میں انگریزی حکومت کے قیام اور اقتدار کے بارے میں جو تاثرات انگریزوں اور ہندوستانیوں کے ملتے ہیں ان میں کلفی ممائش نظر آتی ہے۔ مثلاً حکومت کے بارے میں یہ رائے کہ یہ خدا کی جانب سے تھی، اس لئے اسے خدا کی حمایت و

حفاظت حاصل تھی۔ اس سے یہ نتیجہ تکلّا کہ رعایا کو ان کی اطاعت کرنی چاہئے، کیونکہ اس حکومت سے مراجحت کرنا یا بغاوت کرنا، خدا سے بغاوت کے مترادف ہو گا۔ کمپنی کی حکومت کا یہ نظریہ، نظریہ بادشاہت تھا کہ جو خود کو علیٰ اللہی سمجھتا تھا، اب یہ کمپنی کے حوالہ سے ایک نئی ٹھیکانہ میں سامنے آیا اور انگریزی حکومت ہندوستانیوں کی حاوی و محافظ ہو گئی۔

دوسری بات جو دونوں جانب سے ملتی ہے وہ یہ تھی کہ انگریزوں نے ہندوستان کو امن دیا، ملک کو خانہ جنگیوں اور غیر ملکی حملوں سے بچالیا۔ امن کا یہ تصور ان لوگوں کے لئے بڑی اہمیت رکھتا تھا، جیسا کہ پرکاش شنڈن سے لکھا ہے کہ جنہوں نے 18 ویں صدی میں خانہ جنگیوں اور لوث مار کے تجربے حاصل کئے تھے۔

ایک اور مشترکہ خیال یہ تھا کہ انگریزوں نے یہاں عدل و انصاف قائم کیا۔ یہ بھی ان لوگوں کے ذہن کی پیداوار ہے کہ جن لوگوں نے مغل زوال کے بعد اور ریاستی ڈھانچہ کے ٹوٹنے کے بعد جو افراتقری ویکھی تھی، اس کی وجہ سے انہیں انگریزی سلطنت میں عدل و انصاف اور قانون کا فناز بڑا اچھا نظر آیا۔ ہندوستانی اس کے بھی قائل تھے کہ انگریزوں کے مقابلہ میں وہ غیر مذہب، جلال اور پس ماندہ تھے، اس لئے انگریزوں کا یہاں آنا باعث رحمت ہوا، اب ان کی حکومت کے زیر سلیمانی تعلیم و تربیت کے ذریعے ہندوستانی بھی مذہب اور شاستر ہو جائیں گے۔ وہ انگریزوں کے غیر ملکی ہونے کو بھی خرابی کا باعث نہیں سمجھتے تھے، کیونکہ ہندوستان میں اس سے پہلے بھی غیر ملکی آتے رہے تھے اور یہاں پر حکومت کرتے رہے تھے۔ اس کے بر عکس ان کا خیال تھا کہ چونکہ یورپ کی تہذیب اس وقت عروج پر تھی اس لئے انگریزی حکومت کے نتیجہ میں ہندوستان بھی یورپی تہذیب سے روشناس ہو گا اور جدیدیت اختیار کر کے ترقی کرے گا۔

لیکن جمل ایک طرف انگریزی حکومت کے قیام و اقتدار کو ہندوستان کے لئے باعث نعمت کما جا رہا تھا، وہاں اس حکومت کے خلاف بھی لوگوں کے دلائل تھے۔ لیکن

ایک ایسے ماحول میں کہ جب حکومت اپنی پوری طاقت سے لیس ہو، اس کے حق میں بولنے والوں کو خیالات کے اظہار کی زیادہ آزادی ہوتی ہے بہ نسبت ان کے کہ جو اختلاف رکھتے ہوں۔ یہ کہنا بھی صحیح نہیں ہے کہ اہل ہندوستان کو یورپیوں کے عوام کا علم نہ تھا، ایسے لوگ موجود تھے کہ جو یورپیوں کی آمد اور ان کی تجارتی سرگرمیوں کے پردہ میں ان کے سیاسی ارادوں کو بخوبی دیکھ رہے تھے۔ ان ہی میں سے ایک انہاروں صدی کے مفکر رام چندر پنت اقتیا تھے جنہوں نے اپنی کتاب ”اجن پڑا“ میں لکھا ہے کہ:

پرستگالی، انگلش، ولندریزی، فرانسیسی، اہل ڈنمارک اور دوسرے ٹوپی والے تاجر ہندوستان میں مصروف تجارت ہیں۔ لیکن وہ دوسرے تاجریوں کی طرح نہیں ہیں۔ کیونکہ وہ اپنے حکمرانوں کے ملازم ہیں۔ وہ ان کی ہدایات اور احکامات پر عمل کرتے ہوئے یہاں کے علاقوں میں تجارت کی غرض سے آتے ہیں۔ یہ کیسے ممکن ہے کہ ان حکمرانوں کو علاقوں پر قبضہ کرنے کی خواہش نہ ہو؟ ان ٹوپی والوں کے عوام ہیں کہ وہ علاقوں میں داخل ہوں اور پھر ان پر قبضہ کر کے اپنے مذہب کو پھیلائیں۔ کچھ جگہوں پر تو وہ کامیاب بھی ہو چکے ہیں۔ دیکھا جائے تو یہ نسل بڑی سرکش ہے۔ جب وہ کسی جگہ پر قبضہ کر لیتے ہیں تو پھر اس کو چھوڑتے نہیں ہیں۔ چاہے اس میں ان کی جان ہی کیوں نہ چلی جائے۔ اس لئے ضروری ہے کہ تجارت کے سلسلہ میں ان پر آنے جانے پر پابندی عائد کی جائے۔ ائمیں سمندروں کے قریب تجارتی کوٹھیاں بنانے کی قطعی اجازت نہ ہو، بلکہ ان سے کما جائے کہ وہ یہ کوٹھیاں شروع کے اندر بنائیں جمال پر لوگ ان پر نظر رکھ سکیں۔ خیال رہے کہ ان کی اصل طاقت ان کی بحیرہ میں ہے۔۔۔

اگر وہ محض تجارت کی غرض سے آتے ہیں۔ اور ہمیں پریشان نہیں کرتے ہیں، تو ہم بھی ان کو بلا وجہ پریشان نہیں کریں گے۔

(15)

انیسویں صدی میں بنگال میں جمال راجہ رام موہن رائے انگریزی حکومت کی حمایت کر رہے تھے۔ وہاں وہ لوگ بھی تھے کہ جو اس حکومت کے منفی اثرات دیکھ رہے تھے۔ ان میں سے اکثر اپنے خیالات کا اظہار پمفلٹوں یا اخباروں میں بغیر نام دیئے کرتے تھے۔ مثلاً اس قسم کا ایک خط مماراشٹر کے اخبار ریفارمر میں چھپا کہ:  
 اگر ہندوستان کا انحصار اپنے فاتحین اور قابض لوگوں پر نہیں ہوتا  
 تو آج ہماری سیاسی صورت حال بالکل بدی ہوئی ہوتی ہے اور  
 ہندوستان کے لوگ پہلے سے زیادہ قبیل عزت، دولت مند اور  
 خوش حال ہوتے۔ اس کی مثل امریکہ سے دی جا سکتی ہے کہ  
 اس کی اس وقت کیا حالت تھی کہ جب وہ انگلستان کے ماتحت تھا  
 اور آج کیا ہے کہ جب وہ آزاد ہے۔ (16)

اسی قسم کا ایک خط 1841ء میں "بمبئی گزٹ" میں چھپا۔ اس میں کہا گیا کہ برطانوی حکومت دوسری غیر ملکی حکومتوں سے مختلف ہے۔ مسلمان حکمرانوں کے عد میں انصاف تھا اور رعایا کے ساتھ مساوی سلوک ہوتا تھا، جبکہ انگریزی حکومت میں ہندوستانیوں اور یورپیوں کے لئے علیحدہ علیحدہ قوانین ہیں، ملازمتوں میں تخصیص کی جاتی ہے، ہندوستان کی دولت باہر منتقل ہو رہی ہے۔ جب کہ اس سے پہلے کے حکمرانوں نے یہ نہیں کیا تھا۔ سب سے بڑھ کر یہ کہ برطانوی ہندوستانی ثقافت اور روایات سے بہت دور ہیں، انہیں اس کی خواہش نہیں کہ ہندوستان میں رہتے ہوئے ہندوستانی طور طریق سیکھیں۔ (17)

انگریزی حکومت اور انگریزوں کے بارے میں خیالات کا یہ تضاد کئی وجوہات کی وجہ سے تھا۔ بی۔ آر۔ نندا کے مطابق ابتدائی نسل کے وہ لوگ کہ جنہوں نے انگریزی

حکومت میں معمولی ملازمتیں کیس تھیں، وہ برطانوی فنگلیٹرین اور افسروں کی صلاحیتوں سے بڑے متاثر ہوئے اور ان کی یہ خواہش تھی کہ انگریز اپنے انتظام سے اس ملک کو بہتر بنائیں۔ لیکن بعد میں جب انگریز تعلیم یافتہ طبقہ وجود میں آیا کہ جو یورپی تہذیب، افکار و خیالات سے واقف تھے، تو انہوں نے حکومت کی ملازمت کے بجائے وکالت یا پڑھانے کے پیشے اختیار کئے۔ اس لئے ان میں حکومت کا راعب و دبدبہ نہیں تھا اور وہ آزادی سے اس کی مخالفت کر سکتے تھے، ان راہنماؤں میں دادا بھائی نوروجی، فیروز شاہ مہستہ، اور سریندر ناٹھ بیسرجی قابل ذکر ہیں۔<sup>(18)</sup>

انگریزی حکومت کے ان متفاہ خیالات و آراء سے یہ اندازہ ضرور ہوتا ہے کہ ہندوستانی معاشرے نے انگریزی حکومت کو بلا سوچے سمجھے تسلیم نہیں کر لیا تھا، بلکہ اس کے پر عکس وہ اس کی خوبیوں اور خرابیوں دونوں پر غور بھی کر رہے تھے، اور ساتھ ہی کسی نئے راستے کی تلاش میں بھی تھے۔ یعنی ہندوستانی معاشرہ کی اصلاح کیسے کی جائے؟ کیا اسے یورپ کے مائل پر ڈھالا جائے یا قدیم روایات سے رشتہ جوڑتے ہوئے آگے بڑھایا جائے؟ انہیں رجباری نے قدامت پرستی اور روشن خیالی کی تحریکوں کو پیدا کیا۔ جو اس بات کا ثبوت ہے کہ ذہنی لحاظ سے اہل ہندوستان محمد نہیں تھے بلکہ وہ سوچ رہے تھے، فکر مند تھے، اور ترقی کے لئے نئی راہیں تلاش کر رہے تھے۔

### حوالہ جات

1. Bearce, G. D.: British Attitudes towards India, 1784–1858. Oxford, 1961, P. 17–18
2. Nandy, Ashish : The Intimate Enemy. OUP, 1994, P. 34.
3. Bearce, P. 24

Bayly, C. A.: Empire and Information. Cambridge 1996.

5. Marshall, P. J. Trade and Conquest. Aldershot 1993, P. 173

\_6 مونسیرات : اکبر کا ہندوستان (اردو ترجمہ : ڈاکٹر مبارک علی) لاہور-

1999ء ص 52

\_7 لطف اللہ : لطف اللہ کی آپ بیتی (ترجمہ : ڈاکٹر مبارک علی) لاہور 1996ء

ص 35

ایضاً : ص 38

9. Sita Ram: From Sepoy to Subedar. London 1970, P. 13

\_10 پرکاش ثنڈن : پنجاب کے سو سال (اردو ترجمہ : رشید ملک) لاہور 1996ء

ص 14

سرید : خطبات سرید، جلد اول، لاہور 1972ء، ص 106-107

11 پانی کر : ص 73

12 ایضاً : ص 72

13 ثنڈن : ص 15

15. Vanina, P. 162

14 پانی کر : ص 74

15 ایضاً : ص 75

18. Nanda, B. R. : Gandhi and Pan-Islamism, Imperialism and

Nationalism, OUP 1989, P. 53

## برطانوی راج اور نسل پرستی

نوآبادیات کی تاریخ سے پتہ چلتا ہے کہ جب سامراجی طاقتیں کسی ملک میں جاتی ہیں تو ابتدائی دور میں انہیں اس بات کی سخت ضرورت ہوتی ہے کہ وہ مقامی لوگوں سے مدد کے طلب گار ہوں، چونکہ ابتدائی دور میں ان کے سامراجی عزائم بھی واضح نہیں ہوتے اس لئے وہ مقامی لوگوں کے بارے میں اچھی رائے رکھتے ہیں اور جب انہیں ان کا تعاون بھی ملتا ہے تو یہ رائے اور زیادہ محکم ہو جاتی ہے۔ لیکن جیسے جیسے ان کی طاقت بڑھتی جاتی ہے، مقامی لوگ اور قومیں ٹھکست خورده ہوتی جاتی ہیں، ان کی کمزوریاں ان پر واضح ہوتی جاتی ہیں، اسی طرح سے ان کا روایہ بھی بدلتا رہتا ہے، اور وہی لوگ کہ جواب تک نیک، رحمل، نرم مزاج، اور خوش باش و تعاون کرنے والے تھے، اب وہ غیر مذنب، وحشی، جالل اور بد سرشت ہو جاتے ہیں۔

نوآبادیاتی طاقتیں، مقامی لوگوں کو انسانیت کے درجے سے گرا کر انہیں وحشی اور جانوروں کی صاف میں لا کر اخلاقی طور پر یہ سمجھتے ہیں کہ چونکہ وہ مذنب، برتر، اور افضل ہیں اس لئے خدا نے انہیں فتح دی ہے اور ان لوگوں کو ان کی ماتحتی میں دیا ہے۔ برتر اور اعلیٰ ہونے کی حیثیت سے یہ ان کا اخلاقی فرض ہے کہ ان کی زمین پر بقسا کریں، ان کی جائیدادوں کو ہتھیا لیں، ان کے مال اور ان کی دولت کو چھین لیں، اور انہیں مجبور کریں کہ وہ ان کے مقاصد کے تحت کام کریں۔ اگر مقامی لوگ ان کے منصوبوں کی خلاف ورزی کرتے ہیں، ان کی حکومت کے خلاف مراجحت کرتے ہیں تو یہ نہ صرف سامراجی طاقت سے غداری ہے بلکہ خدائی احکامات کی بھی خلاف ورزی ہے، لہذا اس صورت میں ان کو قتل کرنا، افیمت دینا، اور سزا دینا اخلاقی طور پر صحیح ہو جاتا

ہے۔

جب کو لمبیں اتفاقاً ”نئی دنیا میں پہنچتا ہے (اس کو دریافت کرنا اس لئے غلط ہے کہ یہ پہلے ہی سے دریافت ہو چکی تھی) تو اہل ہسپانیہ کو مقامی پاشندے بڑے بھلے، رحم دل اور معصوم نظر آتے ہیں۔ سب سے زیادہ تجھب انہیں اس بات پر ہوا کہ ان کے پاس ہتھیار بھی نہیں تھے۔ مگر جب اہل ہسپانیہ بڑی تعداد میں سونے اور مال و دولت کی تلاش میں وہاں جاتے ہیں تو اس کے حصول میں مقامی پاشندوں کا قتل عام ہوتا ہے، اس وقت یہ لوگ وحشی، غیر مذہب اور غیر متدين قرار دے دیتے جاتے ہیں۔ چونکہ ایسے نکتے لوگوں کو اس صفحہ ہستی سے مٹانے پر کسی تاسف کی گنجائش نہیں ہوتی ہے، اور نہ ہی ان کو قتل کرنے میں کوئی اخلاقی چیز ہوتی ہے۔ جیسے جیسے ہسپانوی نئی دنیا میں آتے گئے، زمینوں پر قبضہ کی ہوں بڑھتی گئی، اس طرح سے مقامی لوگ ان کے ظلم و ستم کا شکار ہوتے چلے گئے۔ (۱)

ان حالات میں یہ بھی کوشش کی جاتی ہے کہ ان کا نہ ہب تبدیل کر کے، انہیں ہم نہ ہب بنا لیا جائے اور پھر اپنی تہذیبی روایات میں شامل کر کے ان کی اپنی ذات اور شناخت ختم کر دی جائے۔ اس سلسلہ میں خیال کیا جاتا تھا کہ اس سے ان کی مزاحمت ختم ہو جائے گی اور وہ سامراجی طاقت کا حصہ بن کر عضوِ معطل اور بیکار ہو جائیں گے۔ چونکہ سامراجی طاقت کے لئے ایک بڑی آبادی کو قتل کرنا، یا بالکل ختم کرنا مشکل ہوتا ہے اس لئے وہ اقتدار حاصل کرنے کے بعد اس قسم کے منصوبے بناتی ہے کہ جس میں آبادی کو محنت مزدوری میں مصروف رکھا جائے۔ اگر وہ ان کے منصوبوں کی مزاحمت کرتے ہیں تو پھر انہیں کلکل و سست قرار دے کر ان کے خلاف طاقت و قوت کا استعمال کیا جاتا ہے۔

اس تمام پس منظر میں سامراجی حکومت اپنے بارے میں یہ تاثر قائم رکتی تھی کہ وہ عدل و انصاف کی حاوی ہے، اس کے کارکن اور مُحْسِنین ایماندار، مُحنثی، اور کام کرنے والے ہیں، وہ اس لئے حکومت کر رہے ہیں تاکہ مقامی لوگوں کو مذہب بنائیں،

اور ان کی زندگی کو پر سکون و پر امن بنادیں۔ اچھے و بے، کمزور و برتر، ادنیٰ و اعلیٰ، غیر مہذب و مہذب اور ست و کام کرنے والے کا یہ فرق حکوم و حاکم کے درمیان قائم کرنے کے بعد ان کے لئے حکومت کرنے کا اخلاقی جواز پیدا ہو جاتا تھا جو اپنے ذاتی مقاصد سے بڑھ کر اعلیٰ و ارفع مقاصد کے لئے حکومت کر رہے تھے۔

اس پس منظر میں جب ہم ہندوستان میں انگریزوں کے رویوں میں تبدیلی کے عمل کو دیکھتے ہیں کہ جو انسوں نے مقامی لوگوں کے سلسلہ میں کیا، تو ہمیں ان کے سامراجی ذہن اور ہندوستان کے حالات میں تبدیلی کے عمل کو بھی سمجھنے میں مدد ملتی ہے۔

ابتدائی دور میں انگریز بھیثت تاجر، مشنری، سفیر، سیاح، اور مم جو کے آئے۔ اس لئے بھیثت تاجر ان کا مقصد یہ تھا کہ مغل حکومت سے زیادہ سے زیادہ تجارتی سوالتیں حاصل کریں۔ اس مقصد کے لئے وہ دربار میں امراء کی حمایت حاصل کرتے تھے اور ان کی سفارش کی غرض سے انہیں تحفہ تھائف اور رشوتوں دیتے تھے۔ مشنری کی بھیثت سے ان کی کوشش تھی کہ بادشاہ یا امراء کو عیسائی بنا لیں تاکہ حکومت کی طاقت انہیں مل جائے اور اس کی مدد سے وہ لوگوں کو عیسائی بنا سکیں۔ سفیر اور سیاح بھی تاجروں کے لئے مراعات حاصل کرنے آتے تھے۔ مم جوؤں میں وہ لوگ تھے جو مغل فوج کے توب خانہ میں ملازم تھے یا کرایہ کے فوجیوں کی بھیثت سے ہندوستان کے حکمرانوں کے ہاں ملازمتیں کرتے تھے۔ اس ابتدائی دور میں وہ درخواست گزار، اور مراعات حاصل کرنے والے ہوتے تھے، اس لئے ان کا رویہ عاجزانہ اور خوشامانہ ہوتا تھا اور ہندوستان کے حکمران طبقوں میں ان کے لئے کوئی زیادہ عزت و احترام نہیں تھا۔ وہ انہیں معمولی تاجر یا معمولی سیاح و نوکری کے خواہش مند، اور مذہبی لوگ سمجھتے تھے۔

جب مغل سلطنت زوال پذیر ہونا شروع ہوئی تو اس وقت سیاسی انتشار و خلفشار اور اپتھری سے فائدہ اٹھاتے ہوئے ایک بڑی تعداد میں یورپی مم جو کہ ”جن میں انگریز بھی شامل تھے، ہندوستان آئے تاکہ حالات سے فائدہ اٹھا کر دولت اکٹھی کی جائے۔“

اٹھارویں صدی میں یورپ کے تربیت یافتہ فوجیوں کی ہندوستان کی ریاستوں میں بڑی مانگ تھی کیونکہ خیال یہ تھا کہ یہ فوج کو یورپی طریقوں سے مغلوم کر کے ان کا تحفظ بھی کریں گے اور دشمنوں کے خلاف بھی کار آمد ثابت ہوں گے۔ چنانچہ ان یورپی فوجی مسم جوؤں کو مہینہ سرکار، سکھ دربار، اور دوسری ریاستوں میں اہم عمدے دیئے گئے۔ ان میں سے اکثر نے تو ریاستوں کی ملازمت کی مگر کچھ ایسے بھی تھے کہ جنہوں نے خود اپنی فوج تیار کر کے لوٹ مار شروع کر دی۔ ان ہی میں سے ایک انگریز جارج نام تھا۔ جس نے ہرانہ کے علاقہ میں جارج گڑھ کے نام سے اپنا قلعہ بنایا، اپنا سکھ جاری کیا، اور بحیثیت خود مختار حکمران کے اس علاقہ میں کچھ عرصہ حکومت کی۔ (2)

اس ابتدائی زمانہ میں یورپیوں اور ہندوستانیوں میں ایک دوسرے کے خلاف تعلقات نہیں تھے۔ بلکہ یورپیوں کے لئے ضروری تھا کہ اپنی وفاداری ثابت کرنے کے لئے خود کو ہندوستانی کلپر اور شفافت میں ضم کر دیں۔ کیونکہ ان لوگوں کا تعلق اور رابطہ طبقہ اعلیٰ کے لوگوں سے ہوتا تھا اس لئے یہ ان کے کلپر کو اپنا لیتے تھے۔ یہ کلپر خود انہیں ہندوستانی معاشرے میں ایک اعلیٰ مقام دے دیتا تھا۔ اس لئے ان کا لباس، کھانا، موسیقی اور رقص یہ سب ہندوستان کے ماحول کے مطابق ہو جاتے تھے۔ یہ ہندوستانی عورتوں سے شادی کرتے تھے۔ طبقہ اعلیٰ کے ادب آداب کو اختیار کرتے تھے۔ فارسی و اردو زبانیں نہ صرف بولتے تھے بلکہ کچھ تو ان زبانوں میں شاعری بھی کرتے تے۔ جب فرینکلن نامی ایک سیاح نے جارج نام سے انشرویو لیا گاہ وہ اس کی سوانح لکھتے تو اس وقت تک وہ انگریزی سے زیادہ اچھی فارسی بولتا تھا۔ ان میں سے اکثر کے نام بھی ہندوستانی ہو گئے تھے جیسے جارج نام، جمازی صاحب، یا "جارج بہادر" اسکندر، سکندر صاحب، اور روبرٹ سنڈر لینڈ، "تلخ صاحب" بن گئے تھے۔ (3)

ہندوستان کے لوگ اور ان کی تہذیب و ثقافت کے بارے میں پلاسی کی جنگ (1757ء) کے بعد بھی انگریزوں کا رویہ مخالفانہ یا معاندانہ نہیں تھا۔ اس کی ایک وجہ تو یہ تھی کہ ایسٹ انڈیا کمپنی کے اکثر مازمین پندرہ سال کی عمر میں ہندوستان آتے تھے۔

اس وقت تک ان کی عادتیں پختہ نہیں ہوتی تھیں، ان کے لئے یہ آسان تھا کہ نئے ملک میں نئے حالات کے تحت وہ یہاں کے طور طریق اور عادتوں کو اختیار کر لیں۔ دیوانی ملنے کے بعد ایک تو انہیں نئے انتظامی امور سے ناواقفیت کی بنا پر، ہندوستانی عمدے داروں اور ملازمین کے ساتھ کام کرنا ہوتا تھا جو انہیں انتظامی معاملات سکھاتے تھے، اس لئے بھیشیت استاد اور ماہر کے وہ ان کا احترام کرتے تھے، انہیں مقامی زبانیں، خصوصیت سے فارسی بھی سیکھنا پڑتی تھی، جو انہیں مقامی لوگ اور استاد سکھاتے تھے۔ اس لئے جب انتظامی امور کے لئے انہیں بگل واژیسہ کے علاقوں میں جانا ہوتا تو ان کا واسطہ ایک طرف زمینداروں اور شرقا سے پڑتا تھا، ان سے تعلقات اور رابطوں کے لئے ضروری تھا کہ وہ ان سے بات چیت کرنے اور معاملات طے کرنے کے لئے ہندوستانی ادب آداب اختیار کریں۔ (4) دوسرے وہ عام لوگوں سے ملتے تو انہیں کی زبان میں بات کرتے تھے جس کی وجہ سے غیر ملکی ہونے کا فرق کم ہو جاتا تھا۔ اس عمدہ میں مقامی زبان نے انگریزوں اور مقامی لوگوں کو باہمی ملانے میں بڑا اہم کردار ادا کیا۔ کیونکہ زبان کے ساتھ ہی ہندوستانی کلچر بھی آیا، اس نے ان میں برتری کے جذبات پیدا نہیں ہونے دیئے بلکہ وہ ثقافتی طور پر معاشرے میں مل گئے۔

پلاسی کی جنگ کے بعد کمپنی کے ملازمین میں ایک طرف تو دولت اکٹھی کرنے کا رجحان پیدا ہوا، اس مقصد کے لئے انہوں نے نجی تجارت، رشوت اور دوسری بد عنوانیوں کے ذریعہ مال و دولت جمع کرنا شروع کر دی، اس کے ساتھ ہی ان میں دوسرایہ رجحان پیدا ہوا کہ ہندوستانی معاشرے میں عزت و احترام حاصل کرنے کے لئے مغل دربار سے خطابات حاصل کئے جائیں تاکہ وہ بھی ہندوستانی امراء کی طرح سے معزز اور افضل بن جائیں۔ یہی وہ طبقہ تھا کہ جو اپنی دولت اور خطابات کے ساتھ واپس انگلستان گیا تو وہاں ”نو باب“ کے نام سے مشہور ہوا۔ (5) انہیں لوگوں کی لوث کھوٹ کے واقعات سے متاثر ہو کر ایڈمنڈ برک نے کہا تھا کہ کمپنی کی حکومت بگل میں اپنے کارکنوں کے ظلم و ستم سے لوگوں کو بچائے (6) آگے پہل کر جب ان ابتدائی دور کے

انگریزوں اور ان کے کوار کی خامیوں پر روشنی ڈالی گئی تو اس کا الزام بھی مقامی لوگوں پر لگایا گیا کہ کوار کی خرابی دراصل ہندوستانیوں کی تھی کہ جسے انگریزوں نے بھی اختیار کر لیا اور اپنے معمولات اور معاملات میں ان جیسے بن گئے۔ ایک انگریز سورخ ٹریولین (Trevelyn) لکھتا ہے کہ:

ابتدائی انگریز، ست و کائل اور عیاش تھے، انہوں نے مشرق کی تمام عادتوں کو اپنے کوار میں سو لیا تھا، یہاں تک کہ مذہبی معاملات میں بھی وہ مشرک و کافر ہو گئے تھے۔ لیکن ان کے بعد آنے والی ہر نسل زیادہ سے زیادہ سادگی پسند، کام کرنے والی، اور مذہبی طور پر اچھی عیسائی ہوتی چلی گئی۔ (7)

ابتدائی دور کے انگریزوں کے خراب کوار کا یہ پس منظر پیا گیا کہ چونکہ مشرق میں حکومت مطلق العنان تھی، لہذا اس کی پیروی کرتے ہوئے کمپنی کے ملازمین بھی بد عنوان ہوتے چلے گئے۔ لہذا اصل خرابی کمپنی کے ملازموں کی نہیں بلکہ ماحول کی تھی۔

گورنر جنرل وارن بستنگز تک انگریزوں اور ہندوستان کے طبقہ اعلیٰ میں سماجی طور پر مساوی تعلقات رہے۔ ان دونوں کے درمیان نہ صرف علمی گفتگو و بحث و مباحثہ ہوتے تھے، بلکہ سیر و تفریح میں بھی ایک دوسرے کا ساتھ دیتے تھے۔ اس وقت تک انگریز ہندوستان کے ماضی اور اس کی تاریخ سے متاثر تھے۔ ایڈمنڈ برک کا کہنا تھا کہ اس قوم میں خرابیاں ہو سکتی ہیں، لیکن ہم اس قبیل نہیں کہ ان لوگوں کے بارے میں اپنی کوئی رائے دیں یا فیصلہ نہیں، کیونکہ انہوں نے ہم سے بہت پہلے اپنے قوانین تشكیل دیئے اور ادارے بنائے۔ (8)

انگریزوں کے رویہ میں آہستہ آہستہ اس وقت سے تبدیلی آنا شروع ہوئی کہ جب ان کی طاقت و اقتدار متحكم ہوتا چلا گیا، وہ ہندوستان کی تاریخ، جغرافیہ، لوگوں کی عادات و اطوار اور رسم و رواج سے واقف ہوتے چلے گئے اور اس مرحلہ پر پہنچ گئے کہ جمال

انتظامی امور میں انہیں ہندوستانیوں کی مدد کی زیادہ ضرورت نہیں رہی اس کے ساتھ ساتھ نوآبادیاتی ریاست کا ڈھانچہ بھی ضرورت کے تحت بدلتا رہا، ایسے قوانین تفہیل دیئے گئے کہ جن سے ہندوستانیوں کو کم واقفیت تھی۔ لہذا طاقت و اقتدار، ملکی ذرائع، اور فتح کے تاثر نے ان میں رعونت، برتری، اور فویت کے احساسات کو پیدا کیا۔ اب ہندوستانیوں سے سماجی طور پر مساوی اور برابری کے رشتہ کی ضرورت نہیں تھی، بلکہ یہ رشتہ فاتح و مفتاح اور حاکم و مخلوم کا ہو گیا۔

اپنے اس رعب و بدیہ کو قائم رکھنے کے لئے ضروری تھا کہ یہ ثابت کیا جائے کہ ہندوستان کی تہذیب ان سے کم تر ہے اور ہندوستانی لوگ غیر مذہب اور وحشی ہیں۔ چونکہ اب تک خود یورپی مورخوں نے یہ ثابت کر دیا تھا کہ ہندوستان کا ماضی شاندار رہا ہے اور اس نے ایک عظیم تہذیب تخلیق کی تھی۔ اس لئے اس سے تو انکار ممکن نہیں تھا، اس لئے دلیل یہ دی گئی کہ ہندوستان کی قدیم تہذیب معاپنی شان و شوکت کے ایک جگہ ٹھہر کر رہ گئی، اب نئی نسل کا اس تہذیب سے کوئی تعلق نہیں رہا ہے، وہ ماضی سے اپنا رشتہ توڑ چکی ہے، ان کے اور ماضی کے درمیان جو فاصلہ پیدا ہوا ہے اس دوران یہ اپنی تمام تخلیقی صلاحیتیں کھو کر اپنے تمام تہذیبی ورثہ سے محروم ہو گئے ہیں۔ بقول اشیش نندی اس کا اندازہ اس سے لگایا جاسکتا ہے کہ سنکریت کا مشہور عالم میکس ملر خود کبھی ہندوستان نہیں آیا، اور نہ ہی اپنے طالب علموں کو ہندوستان جانے کے لئے کہا: کیونکہ اس کے نزدیک ماضی اور حال کا ہندوستان دو مختلف شکلیں تھیں۔ اس لئے جو قدیم ہندوستان سے متاثر ہیں انہیں جدید ہندوستان میں ماضی کی کوئی روایت نظر نہیں آئے گی۔<sup>(9)</sup>

اہل ہندوستان کو نفیتی طور پر کم تری کا احساس دلانا اس لئے بھی ضروری تھا کہ اگر انہیں برتری، یا برابری کا احساس ہوتا تو وہ برتاؤی حکومت سے مراجحت کے لئے تیار رہتے، جب ان کے حقوق کو غصب کیا جاتا، تو ان کی واپسی کا مطالبہ کرتے، جب ان کی بے عزتی کی جاتی، تو احتجاج کرتے، جب ان کو دبایا اور کچلا جاتا، تو بغاوت کرتے۔

اس لئے ان میں تندیبی کم تری کے احساسات پیدا کرنا ضروری تھا تاکہ وہ حکومت اور اس کے عمدے داروں سے مروعب رہیں، ان کی اطاعت کریں اور ان سے کسی قسم کے مطالبات نہ کریں بلکہ اگر کچھ حاصل کرنا ہو تو اس کے لئے ان سے درخواست کریں، اگر ان کی درخواست منظور ہو جائے تو ان کے شکر گزار ہوں۔

گورنر جنرل کارنوالس (1783ء\_93) نے وارن بستنگز کی پالیسی کی سخت مخالفت کی اور کمپنی کے ملازموں میں کروار کی خرابی کو مشرقی روایات و اقدار کی پابندی کرنے کی وجہ بتایا۔ اس کی دلیل یہ تھی کہ کمپنی کے ملازموں کی اصلاح قانون اور اصولوں کی بنیادوں پر ہونی چاہئے۔ ان میں بد عنوانیوں کا خاتمه کر کے ایمانداری اور کروار کی بلندی پیدا کرنی چاہئے تاکہ وہ ہندوستانیوں سے مختلف نظر آئیں۔ جہاں تک ہندوستانیوں کا تعلق ہے تو انہیں ان کے حال پر چھوڑ دینا چاہئے۔ (10)

کارنوالس نے اس پالیسی کو اختیار کیا کہ اعلیٰ عمدوں پر صرف انگریز اور یورپیں لوگوں کو رکھا جائے۔ کیونکہ اگر ہندوستانی اعلیٰ عمدوں پر رہیں گے تو وہ دوسروں کو بھی اپنے رنگ میں رنگ کر انہیں بد عنوان بنادیں گے، اس کی وجہ یہ ہے کہ وہ اخلاقی طور پر پس ماندہ ہیں، ناج گانے و اصراف میں بیٹلا ہیں، اس لئے اس قابل نہیں کہ ان سے میل ملا پ رکھا جائے۔ اس لئے انہیں صرف نچلے عمدوں پر مقرر کر کے بطور ماتحت کام کرایا جائے۔ اس کا نتیجہ یہ ہوا کہ انگریزوں کا واسطہ صرف نچلے درجہ کے ملازموں سے رہ گیا اور وہی لوگ ہندوستانی کلچر کے نمائندے بن گئے۔ (11)

ہندوستانیوں کے بارے میں انگریزوں کے خیالات دن بدن خراب سے خراب تر ہوتے چلے گئے۔ اس کا تجربہ جان شور (John Shore) نے کیا ہے کہ جو ہندوستان میں کمپنی کے اعلیٰ عمدیدار سے گورنر جنرل تک مختلف حیثیتوں میں کام کرتا رہا (1837ء\_1799ء) اس کا کہنا ہے کہ کمپنی کے عمدیدار کم عمری میں ہندوستان آتے ہیں اس وقت تک ان کا تجربہ بڑا محدود رہتا ہے۔ ہندوستان آتے ہی ان کا پہلا واسطہ ملازموں اور نوکروں سے پڑتا ہے، انہیں کے رابطہ سے ہندوستان کے بارے میں ان

کے تاثرات مسحکم ہو جاتے ہیں جو آخر وقت تک رہتے ہیں۔ وہ اس بات پر زور دیتا ہے کہ ہندوستان میں اپنے و برے دونوں قسم کے لوگ ہیں، ان میں علاقے کے لحاظ سے بھی فرق ہے، لہذا تمام ہندوستانیوں کے بارے میں ایک رائے قائم نہیں کرنی چاہئے۔ (12) لیکن وقت کے ساتھ جان شور کے خیالات میں بھی تبدیلی آتی ہے وہ کہتا ہے کہ:

ہندوستانیوں کے کوار میں ایک اہم بات جس کو فراموش نہیں  
کرنا چاہئے یہ ہے کہ وہ بغیر شرم اور بھجک کے جھوٹ بولتے  
ہیں۔ یہ کم و بیش تمام طبقوں میں ہے خاص طور سے نچلے طبقوں  
میں تو یہ خصوصیت بڑی گھری ہے۔ (13)

بعد میں آنے والوں کے لئے ہندوستانیوں کے بارے میں ہمدردی کے یہ جذبات بھی نہیں رہے تھے۔ 1786ء میں جیس گرانٹ نے ان کے بارے میں رائے دیتے ہوئے کہا تھا کہ یہ جالل، بد تمیز، اور بے ہودہ ہیں۔ یہ اس حد تک بگڑے ہوئے ہیں کہ ان کی اصلاح بھی نہیں کی جاسکتی ہے۔ اسی رائے کا اعادہ کپنی کی ایک روپرث میں کیا گیا کہ نہ ہی ان لوگوں میں مذہبی احساس ہے اور نہ اخلاقی اقدار۔ جب ان کے مادی مفادات آتے ہیں تو یہ ہر اخلاقی قدر کو بھول جاتے ہیں۔ جمال تک ایمانداری کا تعلق ہے وہ تو ان میں نام تک کو نہیں ہے۔ 1759ء میں ہول ویل (Hol well) نے اہل ہندوستان اور ایمانداری کے بارے میں کہا تھا کہ یہ لوگ اس تصور سے قطعی نا آشنا ہیں۔ (14)

چنانچہ جب اہل ہندوستان کو جالل، وحشی، غیر متدن، اور غیر مہذب قرار دے دیا گیا۔ اور ان کے مقابلہ میں انگریز مت-den، مہذب، اور ایماندار ٹھہرے، تو ان دونوں قوموں کے درمیان ایک ایسا فرق پیدا ہو گیا جو دور نہیں ہو سکتا تھا۔ انگریز عمدیدار، اہل ہندوستان کو اپنے تجویزات کی روشنی میں دیکھتے تھے۔ جب ان کی زمینوں پر بقضہ کیا جاتا، نیکوں کی وصولی میں ان پر سختی کی جاتی، اور مقدموں میں انہیں الجھایا جاتا تو وہ قانونی موشکافیوں سے بچنے کے لئے مراجحت کے جو طریقے اختیار کرتے ان میں جھوٹ

بولنا، جھوٹی گواہی دینا، اور مختلف جیلوں و بہانوں سے حکومتی اقدامات سے بچنا شامل ہوتا تھا۔ ان کی ان مزاحمتی تدابیر کو انگریز عدیدار ان کے کدار کی خرابیاں گردانے تھے اور اس معیار پر پوری ہندوستانی قوم کو پرکھتے تھے۔

جب ایک مرتبہ انگریزوں میں برتری کا احساس متعین ہو گیا تو انہوں نے ہندوستانیوں کو نذلیل و خوار کرنا شروع کر دیا۔ اب ان کے نزدیک ہندوستانیوں کی ہر چیز قابل تفحیک و نفرت تھی۔ ان کی جسمانی ساخت، ان کا لباس، ان کے کھانے، ان کی زبان، ان کی علات، اور ان کے ادب آداب یہ سب تہذیب سے گرے ہوئے اور وحشیانہ تھے۔ ان کے اس روایہ پر جان شور نے بھی لکھا کہ:

انگریزوں میں ہندوستانیوں کے احساسات اور جذبات کی کوئی قدر نہیں رہی ہے۔ اکثر یہ کہا جاتا ہے کہ ”ہمیں اس کی کیا پرواہ کہ مقامی لوگ کیا سوچتے ہیں؟“ بہت سے معاملات میں وہ الی حرکتیں کرتے ہیں کہ جو شاید ان کی نظریوں میں تو خاص اہمیت نہ رکھتی ہوں، لیکن ان کے رد عمل میں لوگوں میں وہ جذبات پیدا ہوتے ہیں کہ جن سے ہماری عزت و احترام میں فرق پڑتا ہے۔

بہت سے معاملات میں مقامی لوگوں کی طرف ان کا روایہ نہ صرف اخلاق سے گرا ہوتا ہے بلکہ انصاف سے بھی مبرا ہوتا ہے۔ تجھب اس پر ہوتا ہے کہ مقامی لوگ کس قدر صبر سے اس ذلت کو برداشت کرتے ہیں۔ عام طور پر یہ دیکھنے میں آیا ہے کہ انگریز معد جوتوں کے مسجد یا مندر میں گھس جاتے ہیں۔ اگر ملایا پچاری احتجاج کرتا ہے تو اسے گالیاں دی جاتی ہیں اور کبھی تو مارا پہنچی جاتا ہے.....

اکثر جگنوں پر مچھلیوں کے تلاab ہوتے ہیں کہ جن کی دیکھ بھال برہمن کرتے ہیں اور مچھلیوں کو روز ان کی غذا فراہم کرتے

ہیں۔ جب کوئی انگریز ادھر سے گزرتا ہے تو وہ تفریح کی خاطر ان چھلیوں کا شکار کرتا ہے، اگر بہمن احتجاج کرے تو اسے بھی یا تو گالیاں دی جاتی ہیں یا تھپٹر مارے جاتے ہیں۔ دیکھا جائے تو یہ نہ صرف ان کے مذہبی جذبات کو مجروح کرنا ہے، بلکہ ان کی نجی زندگی میں بھی دخل اندازی ہے۔ (15)

ہندوستانیوں کے بارے میں تفحیک اور حقارت کے رویوں کے ذریعہ انگریز یہاں پر تمام مذاہقی جذبات کو کچلتا چاہتے تھے۔ وہ ہندوستانیوں کو تہذیب، شفاقت طور پر گرا کر اس مرحلہ تک لانا چاہتے تھے کہ جہاں ان میں آزادی نفس، حریت، اعتماد اور اپنی ذات کا احساس ختم ہو جائے۔ اس لئے اس بات کی کوشش کی گئی کہ شفاقت طور پر انگریزوں کی برتری کا احساس ہو اور ہندوستانیوں کو اپنی تہذیب سے نفرت، سریبد نے اپنے مضمون ”تنی تہذیب“ میں اس پر روشنی ڈالی ہے کہ ان کے زمانے میں وہ لوگ کہ جو اپنی تہذیب کو اختیار کئے ہوئے تھے: ان کے بارے میں ہندوستان کا انگریزی معاشرہ کیا کرتا تھا:

”جب یورپین جنگلیین مخلع باطیع ہو کر ہماری قوم کے پرانے فیشن کی تفحیک کرتے ہیں تو کوئی درجہ حقارت کا انھا نہیں رکھتے۔ کہتے ہیں کہ ہندوستانی بندر کے موافق ہیں جو چوتھوں کے بل زمین پر بیٹھتے ہیں۔ بندر کے موافق کھانے میں ہاتھ سلان کر ہاتھ سے کھانا کھاتے ہیں۔ کوئی تمیزان کی معاشرت میں نہیں ہے۔ دشیوں سے کسی قدر بہتران کا لباس ہے، ہو قطعہ اس کے مشابہ ہے جو جنگلی وحشی نامذب قویں اب تک پہنچتی ہیں۔

..... ایک بست بڑے مجمع میں جس میں بست سی لیڈیاں اور جنگلیین شریک تھے ایک نہایت معزز ہندوستانی اپنا قوی لباس پہنچ آگیا۔ جس حقارت اور تعجب سے سب نے اس کو دیکھا ہے وہ

کسی طرح قلم سے بیان نہیں ہو سکتا۔ اکثر لوگ کہتے تھے کہ عجائب خانہ میں رکھنے کے لائق ہے۔ کوئی کہتا تھا کہ ان کی نمائش کا نکٹ اگر مقرر کیا جائے تو بت کچھ حاصل ہو۔ غرض کہ یہی یورپیں جنٹلین جس قدر ہو سکتا ہے ہماری قوم کے پرانے فیشن کی خاک اڑاتے ہیں۔ (16)

سرید نے انگریزوں کے اس رویہ کی کئی بار اوز کئی جگہ شکایت کی ہے۔ اس سے معلوم ہوتا ہے کہ ان کے زمانہ میں اہل ہندوستان کے ساتھ ان کے جلال پن اور وحشی ہونے کی بنا پر کیسا غیر مذب سلوک ہو رہا تھا۔ انگریز عمدے داروں نے یہ اصول مقرر کئے تھے کہ جب ہندوستانی ان کے آفس میں آئیں تو جو تے اتار کر آئیں، اگر راستے میں صاحب کو آتے دیکھیں تو سڑک کے ایک طرف کھڑے ہو جائیں اور سر جھکالیں، اگر کوئی گھوڑے یا پاکی میں سوار ہو تو اتر کر سلام کرئے، جو ایسا نہیں کرتا تھا اسے بے عزت کیا جاتا تھا۔ سرید نے اس سلسلہ میں کئی واقعات لکھے ہیں۔ اپنے ایک مضمون ”جوتے کا مقدمہ“ میں وہ لکھتے ہیں کہ :

جو لوگ وقت کی مصلحت اور زمانہ کی ضرورت سے بے خبر ہیں اور جن کی نظر میں قوی عزت کوئی شے نہیں ہے اور جن کو قوی ذلت سے کوئی صدمہ نہیں پہنچتا، شاید وہ اس خبر کو سن کر بھی بے خبر رہے ہوں کہ سرا جلاس ایک نوجوان استثنث اللہ آباد نے ایک ہندوستانی محترم کار کا جوتا اتروا کر اس کے سر پر رکھ دیا اور چند منٹ تک اس کو اسی طرح کھڑا رکھا..... جوتا پہن کر عدالت کے کسی کمرے میں جانا خلاف آداب ہی قرار پائے تو جوتا پہن کر جانے والا صرف اس سزا کا مستوجب ہو گا جو قانون کے نشا کے مطابق اس شخص کے واسطے مقرر ہے..... جو شخص ذرا بھی اپنے مطلب کی تائید کے واسطے زیادہ گفتگو کرے تو نازک

دماغ حاکم اس کے کان پکڑوائے اور انھائے، بٹھلوئے یا اس کو ڈیم سور کہہ کر سراجلاس دو لاتیں لگاوے یا راہ چلتے شخص کو اس جرم میں پکڑ کر بید لگوادے کہ اس نے ہم کو سلام نہیں کیا تھا۔ ایسی سزاوں کا اپنی طرف سے جاری کرنا جن کے وہ قانوناً "مجاز نہیں ہیں۔ انگریزی عدالتوں کی تہذیب اور انصاف میں سراسر بُش لگاتا ہے۔ (17)

سر سید انگریزوں کے اسی رویہ کی بابت یہ واقعہ لکھتے ہیں کہ ایک بار ایک استنشت مجھٹپٹ نے ایک شخص کو کہ جوان کو دیکھ کر گھوڑے سے نہیں اترتا اور اسے سلام نہیں کیا اسے سخت سست کرتے ہوئے کہا کہ "اگر تم آئندہ سے ہم کو دیکھ کر گھوڑے سے نہ اترو گے تو ہم تم کو سخت سزا دیں گے۔" اس رویہ کی مزید تفصیلات دیتے ہوئے "زبردستی کا سلام" میں سر سید لکھتے ہیں کہ:

علاوہ اس قصہ کے باوقات یہ دیکھا گیا ہے کہ گو کیسا ہی معزز اور شریف ہندوستانی ہو اور گو وہ مگی یا ثم ثم ہی پر کیوں نہ جاتا ہو اور اگر ادنی صاحب بہادر تشریف لے جاتے ہیں اور وہ ہندوستانی صاحب کو سلام کرے تو صاحب ہرگز اس کا سلام نہیں لیتے اور ان کی اس بے پرواہی سے صرف یہی ثابت نہیں ہوتا کہ صاحب کی کچھ اخلاقی اور تند مزاجی تھی، بلکہ یہ بھی معلوم ہوتا ہے کہ ہندوستانی نہایت ذلیل سمجھے جاتے ہیں۔ (18)

سر سید نے اپنے "رسالہ اسباب بغاوت ہند" میں انگریزوں کے رویوں کی نشان دہی کی ہے کہ ابتدائی دور کے انگریز عہدیدار ہندوستانیوں کی عزت کرتے تھے، ان سے سماجی تعلقات رکھتے تھے، "ان کی ہر طرح خاطرداری کرتے تھے، ان کے رنج و راحت میں شریک ہوتے تھے۔" لیکن بعد کے آنے والوں میں تبدیلی آئی اور ان کا رویہ دوستی سے بد مزاجی میں بدل گیا۔ وہ اس رویہ کو بھی 1857ء کے ہنگامہ کی ایک وجہ قرار دیتے

ہیں:

کیا ہماری گورنمنٹ کو نہیں معلوم ہے کہ بڑے سے بڑا ذی عزت ہندوستانی حکام سے لرزان اور بے عزتی کے خوف سے ترساں تھا؟ اور کیا یہ بات چھپی ہوئی ہے کہ ایک اشراف اہل کار صاحب کے سامنے مسل پڑھ رہا ہے اور ہاتھ جوڑ کر باتیں کر رہا ہے کہ صاحب کی بد مزاجی اور سخت کلامی بلکہ دشام وہی سے دل میں روتا جاتا ہے۔ (19)

ہندوستانیوں کو کم تری کا احساس روزمرہ کے معاملات ہی میں نہیں دلایا گیا بلکہ اس کا جواز تاریخی، جغرافیائی اور سیاسی وجوہات میں بھی تلاش کیا گیا۔ ایک تاریخی وجہ یہ ہے کہ چونکہ ہندوستانی ایک طویل عرصہ تک غلامی میں رہے ہیں اس لئے ذہنی طور پر یہ پس ماندہ ہو گئے ہیں۔ لارڈ میکالے کے مطابق دھوکہ بازی کا تعلق جسمانی ساخت سے ہے، اس لئے ہندوستان میں سب سے زیادہ دھوکہ باز بگالی ہیں۔ اس کے اس نظریے کے پس منظر میں وکتورین زمانہ کا یہ تصور تھا کہ جسمانی کمزوری نسلی کمزوری کے متراود ہے۔

برطانوی حکومت نے ہندوستانیوں کو اس معیار پر بھی دیکھا کہ کون لوگ ان کے ساتھ تعاون کر رہے ہیں اور کون مزاحمت کر رہے ہیں، یا ان کی مزاحمت سے دور رہنا چاہتے ہیں۔ اس لئے جن قوموں، برادریوں یا قبیلوں نے ان کا ساتھ دیا وہ مارشل یا جنگ جو قویں کملائیں اور جو ان سے علیحدہ رہے ان کا شمار جرام پیشہ قوموں یا قبیلوں میں ہوا۔ خاص طور سے خانہ بدوش قبائل جو حکومت کی پہنچ سے دور تھے حکومت ان پر قابو پانا چاہتی تھی اور انہیں اپنے قانون کے دائرے میں لانا چاہتی تھی ان کی مزاحمت کے باعث ان پر پولیس کی گرفتاری ہوتی تھی۔

جیسا ہمہ کچھے ہیں کہ ابتداء میں انگریز ہندوستانی شفافت میں رچ بس گئے تھے۔ لیکن جب ان میں فالج اور حکمران کے احسانات ابھرے تو اب یہ ضرورت محسوس

ہوئی کہ ان میں اور حکوم لوگوں میں شافتی طور پر فرق نظر آئے اور نہ صرف اختلاف کا اظہار ہو بلکہ یہ بھی احساس ہو کہ انگریز کلچر ہندوستانی کلچر سے زیادہ نفیس، اعلیٰ اور برتر ہے۔ مثلاً اس فرق کو اس طرح بھی دیکھا گیا کہ چلم پینا خراب ہے، مگر سگار پینا اچھا اور ہندیب کی علامت ہے۔ ہندوستانی کھانے بدمزہ ہو گئے اور ان کی جگہ یورپی کھانوں کی تعریف ہونے لگیں۔ وکٹوریہ دور کے انگریز اپنے جنسی جذبات کا اظہار کھل کر نہیں کرتے تھے۔ اس لئے انہیں ہندوستانیوں میں بڑی جنسی آزادی اور بے باکی نظر آئی جو ان کی اخلاقی پس مانگی کی دلیل ہو گئی۔

اپنی رہائش گاہوں کو بھی انہوں نے یورپی نمونہ پر بنانا شروع کر دیا۔ ان کا مکان یا بُنگلہ و سیع و عریض علاقہ میں پھیلا ہوتا تھا جمل وہ اپنے خاندان اور ملازمین کے ساتھ رہتے تھے۔ یہ ہندوستانی معاشرہ سے دور ان کی اپنی عیمہ دنیا تھی۔ ان کی آبادیاں انگلستان کے گاؤں کے مائل پر تعمیر ہونے لگیں۔ مکانوں میں یورپی فرنچر آگیا۔ شافتی سرگرمیوں میں رقص و موسيقی، تھیٹر اور اخبارات نے انہیں ہندوستانی کلچر سے اور دور کر دیا۔

انگریزوں کی زندگی میں اس وقت مزید تبدیلی آئی جب انہوں نے مقامی عورتوں کی بجائے یورپی عورتوں سے شادیاں کرنی شروع کر دیں۔ اب ان کا تعلق دفتر اور گھر میں صرف ہندوستانی ملازموں سے ہوتا تھا۔ (20)

یہ 1830ء کی دہائی کی بات ہے کہ جب مدراس میں رہنے والی ایک انگریز خاتون سے پوچھا گیا کہ اس نے ہندوستان میں کیا دیکھا تو اس کا جواب تھا کہ ”ان لوگوں کے بارے میں اود کچھ نہیں، خدا کا شکر ہے کہ مجھے کچھ معلوم نہیں، نہ ہی میرے جانے کی خواہش ہے، میرا خیال ہے کہ جتنا کوئی کم دیکھے اور نے اتنا ہی بہتر ہے۔“ (21) ما لکم ڈارلٹنگ جو پورے ایک سال لاہور میں رہا، اس دوران میں اس کا تعلیم یافتہ لوگوں میں سے صرف ایک سے تعارف ہوا۔ جی۔ آر۔ الیزی (G. R. Elsmie) جس نے اعلیٰ عمدے دار کی حیثیت سے ہندوستان میں چوبیس سال گزارے، اس عرصہ میں

صرف ایک بار اس نے لاہور کی گارڈن پارٹی میں شرکت کی اور بیال ہندوستانیوں اور انگلش انڈینز سے ملا۔ جب چرچ میں ہندوستان آیا تو اس کا واسطے صرف ملازموں سے رہا۔ (22)

ہندوستانیوں سے اس علیحدگی کا نتیجہ یہ ہوا کہ ان کی زندگی اپنے ہی لوگوں میں محدود ہو کر رہ گئی۔ ان کی زندگی میں روزمرہ کے معمول ایک جیسے ہو کر رہ گئے: ملازمت کرنا، اور باقی وقت کلب یا گھر میں گزارنا ان میں سے جو غیر شلوی شدہ ہوتے تھے وہ اپنا زیادہ وقت کھلیوں یا شراب پارٹیوں میں گزارتے تھے، جس نے ان کی زندگی کو غیر دلکش اور بورنگ بنا دیا تھا۔ جو شادی شدہ ہوتے تھے، وہ ایک دوسرے کے خاندانوں سے باہمی ملاقاتوں میں وقت گزارتے تھے۔ بچوں کو سات سال کے بعد تعلیم کے لئے انگلستان بھیج دیا جاتا تھا، تاکہ وہ ہندوستانی لوگوں کی عادتیں نہ سیکھیں اور اس ماحول سے دور رہیں۔ جو انگریز اپنے بچوں کو نہیں بھیج سکتے تھے وہ خود کو کم تر سمجھتے تھے، ان کے بچوں کے لئے ہندوستان ہی میں پہاڑی شروں میں اسکول کھولے گئے۔ (23)

ابتدائی زمانہ میں انگریز ساحتی شروں میں رہتے تھے، جن میں سورت، بمبئی، مدراس اور کلکتہ مشہور شروں میں سے تھے۔ اگرچہ ان شروں کی گرمی ان کے لئے ناقابل برداشت تھی مگر حالات کے تحت وہ اس کو برداشت کرتے تھے۔ 1830ء کی دہائی میں انہوں نے پہاڑی شربنائے جمال وہ گرمیوں کا موسم گذارنے پلے جاتے تھے۔ اس عمل سے انگریز طبقہ گرمیوں میں ہندوستانی معاشرہ سے کٹ جاتا تھا۔ (24)

ہندوستانیوں پر حکومت کرنے کے لئے ضروری تھا کہ انگریز قائم کی حیثیت سے اور برتر نسل کی وجہ سے ہندوستانیوں سے ممتاز اور علیحدہ نظر آئیں۔ اس لئے یہ کوشش کی گئی کہ اعلیٰ عمدیدار بد عنوان نہ ہوں، عیاشی میں بنتا نہ ہوں، بات چیت کرنے اور لباس میں اختیاط کریں تاکہ کوئی انہیں عام لوگوں کی طرح نہ دیکھے۔ اس مقصد کے لئے یوروپ کی کمی کے لئے تعلیم و تربیت کا خاص اہتمام کیا گیا تھا۔ اعلیٰ عمدوں

پر انہی امیدواروں کا انتخاب ہوتا تھا جو پلک اسکولوں، اوکسفورڈ، اور کیمبرج کے تعلیم یافتہ ہوتے تھے۔ ہندوستان میں ان کی سرکاری حیثیت کے تعین کے لئے "Warrant of Precedence" نامی ایک کتاب لکھی گئی جس کے تحت مندرجہ ذیل طریقے سے ان کی درجہ بندی کی گئی۔

1۔ آئی۔ سی۔ ایس افر 2۔ انڈین پولیٹیکل سروس کے جس کا تعلق سرحدوں، راجاؤں اور نوابوں کے ساتھ تعلقات رکھنا اور معاہدے کرنا ہوتا تھا۔ 3۔ انڈین میڈیکل سروس اور پلک ورکس ڈیپارٹمنٹ۔ 4۔ انڈین آرمی عمدیدار۔ 5۔ شعبہ تعلیم سے تعلق رکھنے والوں کا مرتبہ سب سے کم تھا۔ آخر میں چرچ کے عمدیدار، تاجر اور دوسرے پیشوں سے تعلق رکھنے والے آتے تھے۔ انگریزی معاشرہ میں اس درجہ بندی سے ادب، آداب، بات چیت، نشست و برخاست، اور کھانے و پینے میں اعلیٰ و اونیٰ کا فرق رکھا جانے لگا۔ انگریزوں کے لئے یہ ہدایات بھی تھیں کہ پلک میں اپنا اچھا تاثر قائم کرنے کے لئے ضروری ہے کہ وہ نشہ کی حالت میں لوگوں کے سامنے نہ جائیں۔ جھگڑے اور فساد سے پرہیز کریں، اور عام لوگوں سے دور رہیں، ان سے سماجی تعلقات نہ رکھیں۔

برتری کے احساس کو بلقی رکھنے کے لئے یہ بھی ضروری تھا کہ انگریزوں کو نوجوان، صحت مند، چاق و چوبند، چست و توانا و کھلیا جائے۔ اس تاثر کو قائم رکھنے کے لئے 1901ء تک یورپی آبادی میں صرف 5% آبادی 50 سال سے اور ہوتی تھی، ایک انگریز عمدیدار 50 سال کی عمر میں ریٹائر ہو کر انگلستان چلا جاتا تھا۔ اس لئے ایڈمنڈ برک نے کہا تھا کہ: "مقامی لوگوں کے لئے کسی کچھ بڑی بالوں والے انگریز کو دیکھنا ناممکن ہے۔" (25)

ہندوستانیوں سے تعلقات اور سماجی رویوں میں عورت کا بھی اہم کردار رہا ہے۔ انگریز معاشرہ میں اہل ہندوستان کی طرح عورت خاندان کی عزت تھی۔ اس لئے ضروری تھا کہ اس کا احترام ہو۔ چونکہ ہندوستان میں اعلیٰ طبقہ کی عورتیں پر دے میں

رہتی تھیں اور خاندان سے باہر ان کے سماجی تعلقات بہت کم ہوتے تھے۔ اس لئے انگریزوں نے بھی اپنی بیگمات کو ہندوستانیوں سے دور رکھا۔ (26) جب کبھی وہ گھر سے نکلتیں تو ان کے لئے ادب آداب کا پوری طرح خیال رکھنا ضروری ہوتا تھا۔ مثلاً وہ نقلی زیورات نہیں پہنیں گئیں۔ خوبیوں کا استعمال نہیں کریں گی، نہ ہی میک اپ کریں گی۔ ہندوستانی انگریز عورتوں سے کیے بات چیت کریں، اس مقصد کے لئے 1911ء میں ایک کتاب لکھی گئی تھی (English Etiquette for Indian Gentlemen) اس میں ہدایات دی گئی ہیں کہ گفتگو کرتے وقت ناجائز تعلقات، زنا، پچہ کی پیدائش یا اسقاط حمل کے بارے میں کوئی بات نہیں کی جائے۔ (27) مزید یہ بھی ادب میں شامل تھا کہ دعوت کے موقع پر خاتون خانہ سے کھانے کی تعریف نہ کی جائے کیونکہ اس کا یہ مطلب ہوا کہ کھانا نوکروں نے نہیں بلکہ ماںکن نے خود پکایا ہے۔ (28)

لباس کے سلسلہ میں ضروری تھا کہ انگریز عورت کا جسم نظر نہ آئے۔ ہنری لارنس نے خاص طور سے یہ ہدایات دیں تھیں کہ انگریز عورتیں مکمل لباس پہنیں اور ہندوستانیوں کے سامنے رقص نہ کریں۔ کیونکہ رقص کرنے والی عورتوں کو ہندوستانی ناپنے والیاں سمجھتے ہیں۔ (29) اس بات کی ہمت افرادی نہیں کی جاتی تھی کہ انگریزوں اور ہندوستانیوں میں شادی بیاہ ہوں۔ اگر کوئی انگریز عورت ہندوستانی سے شادی کر لیتی تھی تو انگریز معاشرہ اسے روک دیتا تھا اور وہ ان سے کٹ جاتی تھی۔ عورت کے سلسلہ میں وہ اس حد تک حس تھے کہ شراب خانوں میں اجازت نہ تھی کہ یورپی ملازم عورتیں ہندوستانیوں کو شراب پیش کریں۔ جنسی تعلقات کے بارے میں اور زیادہ سختی تھی: یورپی طوائفوں پر پابندی تھی کہ ہندوستانیوں سے جنسی تعلقات نہ رکھیں۔ یہاں تک کہ راجاؤں اور نوابوں کو یورپ جانے کی اجازت دینے میں اس لئے تامل ہوتا تھا کہ وہ وہاں جا کر انگریز اور یورپی عورتوں سے جنسی تعلقات قائم کریں گے۔ اس وجہ سے ان کا احترام اور عزت خطرے میں پڑ جائے گی۔ اس سلسلہ میں ہندوستان کا انگریز معاشرہ اس قدر جذباتی تھا کہ ایک مرتبہ جب مشہور ڈانس ریڈائلن (Maud Allen) کا

ہندوستان میں رقص کا پروگرام ہنا تو اس ڈر سے کہ ہندوستانی نکت خرید کر اس رقص کو نہ دیکھ لیں، انگریز مردوں عورتوں نے سخت احتیاج کیا کہ پروگرام نہ ہو کیونکہ اس سے حکومت کا احترام کم ہو گا۔ لیکن یہ رقص ہوا، اور بقول میلن کے برتاؤی راج بھی قائم رہا۔ (29)

انگریزوں کے اس روایہ کی وجہ سے ہندوستانیوں میں دو قسم کے رجائب پیدا ہوئے۔ ایک تو یہ کہ انگریزوں سے دور رہا جائے اور ان سے سماجی تعلقات نہ رکھے جائیں کیونکہ اس سے ان کی بے عزتی ہوتی ہے۔ دوسرا رجحان یہ تھا کہ انگریزی شفافت، اور ان کے طور طریق اور رسم و رواج کو اختیار کیا جائے تاکہ ان کی قربت مل جائے۔ مگر انگریزوں نے اس رجحان کو بھی بڑی تحریر سے دیکھا۔ سرید نے ”بُنیٰ تہذیب“ میں لکھا ہے کہ جب لوگ ان کی تہذیب اختیار کرتے ہیں تو وہ غصب آلواد ہوتے ہیں جس کا مقصد یہ ہے کہ ہم اس ذلت کی حالت میں رہیں۔ وہ لکھتے ہیں کہ :

اکثروں کو ان میں سے جوش آتا ہے کہ یہ غلام ہماری برابری  
کرنے پر آمادہ ہوا ہے۔ پابھی غلام چاہتا ہے کہ ہم بطور دوستوں  
کے اس سے مدارات کریں۔۔۔ یہ غلام چاہتا ہے کہ ہمارا دوست  
بنے اور برابر کے دوستوں کی طرح ہم اس سے ملیں۔ (30)

اس کا اظہار و انتہائے کرزن نے ان الفاظ میں کیا تھا کہ ”وہ نظارا برا مضمکہ خیز ہوتا ہے کہ جب ہندوستانیوں کو چھری کانٹے سے کھانا کھاتا ہوا دیکھتا ہوں۔“ (31)

جب ہندوستانیوں میں ایک یورپی تعلیم یافتہ طبقہ وجود میں آگیا کہ جو انگریزی زبان بھی بولتا تھا اور یورپی نظریات و افکار سے بھی بخوبی واقف تھا تو اب اس طبقہ کے لئے یہ کہنا کہ یہ جاہل، اور غیر متمن ہے، صحیح نہیں رہا، کیوں کہ انہوں نے یورپی شفافت کو بھی اختیار کر لیا تھا، اس لئے اب فرق اور علیحدگی کے لئے ضروری تھا کہ نسل کے نظریہ کو آگے بڑھالیا جائے اور یہ ثابت کیا جائے کہ تعلیم یافتہ اور شفافتی طور پر یورپی بننے کے باوجود ہندوستانی نسلی طور پر کم تر ہیں۔ اگرچہ ہندوستانیوں کے لئے مگر

(Nigger) کا لفظ 1848ء سے استعمال ہونے لگا تھا، مگر اب یہ زیادہ استعمال ہونے لگا اور ہر ہندوستانی ان کی نظریوں میں نگر ہو گیا۔ (32) جب کہ ہر انگریز چاہے اس کا تعلق انگلستان میں کسی خاندان اور علاقہ سے ہو، اس کے لئے یہ اختلافات ہندوستان میں آکر ختم ہو جاتے تھے اور یہاں ہر انگریز جنگلیوں ہو جاتا تھا۔ (33)

یہ نسلی برتری صرف ہندوستانیوں تک محدود نہیں رہی بلکہ اس میں یوریشین اور انگلو انڈینز بھی آ گئے۔ ان کو بھی سرکاری تقریبات میں مدعو نہیں کیا جاتا تھا، آگے چل کر ان لوگوں کو بحری و بربی فوج میں اعلیٰ عمدے بھی نہیں دیے جاتے تھے، بلکہ ان کا تقرر کلرک اور معمولی عمدے دار کی حیثیت سے ہوا کرتا تھا۔ (34)

انگلو انڈینز اور یوریشین کے خلاف اس پالیسی کے حق میں دلیل یہ دی جاتی تھی کہ اہل ہندوستان بھی ان سے نفرت کرتے ہیں، کیونکہ ہندوستان میں دو نسلوں کے ملاب سے جو اولاد پیدا ہوتی ہے اسے نپاک سمجھا جاتا ہے اس لئے ان کے لئے ہندوستانی معاشرہ میں کوئی احترام نہیں ہے۔ اس وجہ سے ان لوگوں کو حکومت کے اعلیٰ عمدے دینے سے حکومت کی عزت میں فرق آئے گا۔ اس کے پس منظر میں انگریزوں کی نسلی برتری کا نظریہ بھی کام کر رہا تھا کہ اگر دو نسلوں میں یہ ملاب جاری رہا تو اس سے ان کا اقتدار کمزور ہو گا، مزید اس ملاب سے دو شاقتوں کی ہم آہنگی ہو گی جو ان کی شناخت اور اہمیت کو ختم کر کے ان کی حکومت کو لوگوں کی نظریوں سے گردے گی۔ یہ نسلی نفرت اس حد تک تھی کہ یوریشین ڈاکٹر کو یہ اجازت نہ تھی کہ وہ ایک انگریز عورت کو معاشرہ کرے۔ (35)

یہ نسلی برتری اور تفاخر تھا کہ انگریز خود کو ہندوستانیوں سے ہر حالت میں برتر سمجھتے تھے اور ہندوستانیوں کے بارے میں یہ تاثر تھا کہ یہ حکومت کرنے کے قطعی اہل نہیں ہیں۔ اس لئے ضروری ہے کہ ان پر حکومت کی جائے اور انہیں اطاعت میں رکھا جائے۔ جب 1885ء میں ہندوستانیوں سے سرکاری و سیاسی اداروں میں نمائندگی کا مطالبہ کیا تو اس وقت بھی یہی دلیل دی گئی کہ ہندوستانی اس قابل نہیں کہ حکومت کر

سکیں۔ حکومت کرنے کا حق صرف انگریزوں کو ہے۔ ما کلم ڈارلنگ اس آئی۔ سی۔ ایس افسروں سخت انقلابی سمجھتا تھا جو یہ رائے رکھتا تھا کہ ہندوستانی اس قتل ہیں کہ وہ ایک دن حکومت کر سکیں گے۔ (36) انگریز یہ ماننے پر تیار ہی نہ تھے، اور یہ اس وجہ سے تھا کہ وہ ہندوستانی ثقافت اور نسل کو کم تر سمجھتے تھے۔ اور سمجھتے تھے کہ ہندوستانی قوم پرست اور جمیوریت پسند ہے اور نہ ہو سکتا ہے۔ (37)

## حوالہ جات

1. Sale, P.: Conquest of Paradise. New York, 1989.

تفصیل کے لئے دیکھئے: ڈاکٹر مبارک علی: آخری عمد مغلیہ کا ہندوستان، لاہور 1996ء، ص- 125، 126

الیضا": ص- 131، 132، اور 144 \_3

4. Spear, P.: The Nobobs, London 1980, P. 32

الیضا": ص- 32 \_5

الیضا": ص- 27 \_6

7. Hutchins, F. G.: The Illusion of Permanence: The British

Imperialism in India, Princeton, 1967, P. 29

الیضا": ص- 8 \_8

نندی۔ اشیش: آکسفورد یونیورسٹی پرنسپلیس، دہلی 1996ء The Intimate Enemy \_9

ص- 17

اسپیر: ص- 31 \_10

- \_11 ایضاً: ص-38
12. Maclane, R. D.: The Rebel Bureaucrate, Delhi 1983, P. 139\_140  
 ایضاً: ص-155 اور 156 \_13  
 مارشل: ص-105 \_14  
 میکلن: ص-87 \_15  
 سر سید: مقالات سر سید: جلد بیزد ہم - لاہور 1963ء، ص-86\_585 \_16  
 ایضاً: ص-581\_83 \_17  
 ایضاً: ص-532\_33 \_18  
 سر سید: مقالات سر سید، جلد نہم، لاہور 1962ء، ص-97 \_19  
 اپنے: ص-34 اور 35 \_20
21. Wurgaft, L.: The Imperial Imagination, Wesleyan Uni. 1983, P. 43  
 بچنز: ص-109 \_22  
 ایضاً: ص-27 \_23  
 میکلن: ص-54 \_24  
 بچنز: ص-27 \_25  
 بچنز: ص-57 \_26  
 بچنز: ص-57 \_27  
 میکلن: ص-54 \_28  
 بچنز: ص-57 \_29  
 سر سید (جلد بیزد ہم) ص-586\_87 \_30  
 بچنز: ص-10 \_31  
 ایضاً: ص-112 \_32

33. Ballhatchet, K. : Race, Sex and Class Under the Raj

London, 1980, P. 97

ایضاً: ص- 98 \_ 34

ایضاً: ص- 121 \_ 35

میکلن: ص- 49 \_ 36

بچنر: ص- 88 \_ 37

## راج اور اصلاحات

ہندوستانیوں کے بارے میں جب یہ رائے قائم ہو گئی کہ وہ کروار اور افعال کے لحاظ سے قبل اعتبر نہیں ہیں اور نہ ہی ان میں یہ صلاحیت ہے کہ وہ حکومت کے انتظامی کاموں میں شریک ہو کر موثر کروار ادا کر سکتے ہیں، تو اس کے بعد ہندوستانیوں کے بارے میں برطانوی حکومت کے مظہرین اور اہل الرائے کے دو متفاہ نظریے پیدا ہوئے۔ ایک تو یہ کہ ہندوستانی تاریخی طور پر نااہل، کاہل، ست، اور بے ایمان ہیں۔ لہذا ان کو ان کے حال پر چھوڑ دیا جائے اور ان پر طاقت و جبر کے ساتھ حکومت کی جائے کہ جس کے یہ عادی ہیں، کیونکہ مااضی میں ان پر ظالم و جابر حکمرانوں نے حکومت کی ہے اور یہ ایسے ہی حکمرانوں کی اطاعت و فرماں برداری کرتے ہیں۔

دوسرा نظریہ یہ تھا کہ اگرچہ ہندوستانی بد عنوان ہیں اور کمزور کروار کے مالک ہیں، مگر ان کو سدھارا جا سکتا ہے۔ ان کے کروار کو بدلا جا سکتا ہے، ان کی عادتوں میں تبدیلی لائی جاسکتی ہے، اور انہیں کام کے لاائق بنایا جا سکتا ہے۔ یہ جبھی ممکن ہے کہ جب ان کی روایات، اقدار، رسومات اور ادaroں کی اصلاح کر کے انہیں تبدیل کیا جائے۔

برطانوی مظہرین اس مرحلہ پر دو جماعتوں میں بٹ گئے۔ ان میں سے ایک جماعت وہ تھی کہ جو "مستشرقین" کہلاتی تھی۔ یہ ہندوستان کی تاریخ، ادب، اور آرٹ سے بڑے متأثر تھے جس کی وجہ سے ہندوستان کے مااضی سے ان کا رومانوی تعلق پیدا ہو گیا تھا۔ ان کی دلیل تھی کہ موجودہ دور کے ہندوستان اور اس کے لوگوں کی حالت دیکھ کر بطور فالج ان کے بارے میں یہ رائے قائم کرنا کہ ہندوستانی معاشرہ پس ماندہ ہے اور اس

کے لوگ ذہنی طور پر کم مایہ ہیں، یہ درست نہیں ہے۔ جن لوگوں نے ماضی میں شاندار اور متاثر کرنے والا ادب، آرت، موسیقی اور فن تحریر کے عجائب تحقیق کئے ہوں، ان کی روایات اور اداروں کو یکسر ردو کر دینا اور قابل تحریر سمجھنا درست نہیں ہے۔ ہندوستان کے لوگوں کے ذہن کو سمجھنے کے لئے ضروری ہے کہ ان کے ماضی کو سمجھا جائے، ان کی روایات اور اداروں کی بنیادوں کا مطالعہ کیا جائے، کیونکہ ہندوستانی معاشرہ انہیں پر کھڑا ہے۔ اگر ان کو تبدیل کیا گیا، تو اس صورت میں معاشرہ انتشار اور بے چینی کا شکار ہو جائے گا۔ اس وجہ سے ان روایات اور اداروں کا احترام کرنا چاہئے۔ اس صورت میں ہندوستانی حکومت سے تعاون کریں گے، ورنہ علیحدہ ہو کر اسے کمزور کرنے کی کوشش کریں گے۔

ہندوستانی روایات اور اداروں کی حفاظت کے طور پر یہ دلیل بھی دی گئی کہ ڈچوں نے جاؤ میں سماجی ڈھانچہ کو نہیں بدلا اور ان کے معاملات میں کم سے کم دغل دیا۔ انہوں نے معاشی طور پر فوائد حاصل کرنے پر زور دیا اور وہاں سے افیم، تیل اور دوسری اشیاء کو تجارت کے لئے حاصل کیا اور لوگوں کو ان کے سرداروں اور قوانین کے تحت رہنے دیا۔ (۱)

ابتدائی دور میں مستشرقین کی اس پالیسی پر عمل ہوا، اور برطانوی حکومت نے ہندوستان کے سماجی ڈھانچہ کو بدلتے کی کوشش نہیں کی۔ خاص طور سے وہ مذہبی معاملات سے دور رہی۔ اسی وجہ سے عیسائی مشتریوں کو تبلیغ کرنے کے لئے آنے کی اجازت نہیں دی۔ ابتدائی دور میں ہندوستانی معاشرے کے سماجی معاملات میں دغل نہ دینے اور دور رہنے کی ایک وجہ یہ بھی تھی کہ اس وقت تک ایسٹ انڈیا کمپنی سیاسی طور پر طاقت ور نہیں ہوئی تھی۔ مزید برآں ریاستی اداروں میں سفید فام لوگوں کی کمی تھی جس کی وجہ سے اسے ہندوستانی عمدے داروں پر بھروسہ کرنا پڑتا تھا جو کہ اپنے نظام میں کسی تبدیلی کے خواہش مند نہیں تھے۔

دوسرے انہیں اس بات کا بھی احساس تھا کہ انتظامی معاملات میں تبدیلی بغلتوت کا

سبب بن سکتی ہے۔ اسی وجہ سے انہوں نے ریوبینیو کے نظام کو قدیم حالت میں رہنے دیا اور اس کو قبول کر لیا کہ حکومتی اداروں کو مغل سلطنت کے روایتی انداز میں رکھا جائے۔ اس ابتدائی زمانے میں کمپنی کا اولین مقصد منافع کلانا اور زیادہ سے زیادہ دولت اکٹھی کرنا تھا، اس وقت تک لوگوں کو مذہب بنانے سے اس کو کوئی دلچسپی نہیں تھی۔

معاشرتی اور سماجی اصلاحات بھی سیاسی کمزوری اور حالات کے تقاضوں کے تحت نہ کی جا سکیں۔ اس سلسلہ میں مونسٹیورات الفنسٹن (Mounstuart Elphinston) کا کہنا تھا کہ اگر ہم سماجی اور معاشرتی اصلاحات میں کامیاب ہو گئے تو یہی تو ہو گا کہ ہم سو سے ہزار عورتوں کو سی ہونے سے بچا سکیں گے۔ لیکن اگر ہم ناکام ہوتے ہیں تو جنگ یا بغاوت کی صورت میں 60 ملین کے قریب لوگ جنگ میں مارے جائیں گے۔

ان سیاسی و سماجی وجوہات کے علاوہ یہ جماعت یہ بھی خیال کرتی تھی کہ ہندوستان کی تہذیب مکمل طور پر ارتقاء پذیر ہو چکی ہے، لہذا اب اس کی حفاظت کی ضرورت ہے۔ اس میں اصلاح کی کوئی گنجائش نہیں ہے۔ اس وقت تک برطانوی حکومت کے منتظرین کی آکثریت اس سے متفق تھی کہ حالات کو اسی طرح سے رہنے دیا جائے، ہندوستانی معاشرے کو تبدیل کرنے کی کوئی کوشش نہیں کی جائے، بلکہ اس بات کی کوشش کی جائے کہ رعایا کا اعتماد حاصل ہو اور ان میں حکومت کی مقبولیت ہو۔ اس بات کو مد نظر رکھتے ہوئے جان استورث مل نے کہا تھا کہ ہندوستان میں یورپی اقلیت کی حکومت ہے جس کی کل تعداد 100 ملین ہے۔ یہ حکومت فوج کی طاقت پر قائم ہے، اس فوج میں بھی آکثریت ہندوستانیوں کی ہے۔ اس لئے حکومت کے لئے ضروری ہے کہ وہ مقامی حکمرانوں سے زیادہ انصاف پسند ہو، اگر ایسا نہیں ہوا تو برطانوی حکومت عوام پر سے اپنا اعتماد کھو دے گی۔ (2)

برطانوی حکومت کے رویہ میں اس وقت تبدیلی آئی جب سیاسی طور پر ان کی

حیثیت مضبوط ہو گئی اور انہوں نے اپنے تمام مخالفین کو یا تو بکست وے کر ختم کر دیا، یا ان سے معلہ دے کر کے ان پر بالادستی قائم کر لی۔ لہذا 1784ء سے لے کر 1828ء تک حکومت کے رویہ میں تبدیلی آتی رہی، اور وہ جماعت مضبوط ہوتی رہی کہ جس کا خیال تھا کہ اگرچہ ہندوستانی اداروں کو باقی تو رکھا جائے، مگر ان میں ارتقائی اصلاح کی جائے۔ سیاسی استحکام نے ان میں فلاح کی ذہنیت کو مضبوط بنایا۔ اب ہندوستان ان کی نوآبادی تھا۔ اس ملک میں ان کا قیام کسی محدود مدت کے لئے نہیں تھا بلکہ اب یہاں انہیں ایک طویل عرصہ تک حکومت کرنی تھی، اور بعض کے خیال میں تو ہمیشہ کے لئے ہندوستان ان کا ہو چکا تھا۔ لہذا جب ان میں مستقل حکومت کرنے کا خیال جائز ہو گیا، تو اب یہ ضروری ہو گیا کہ ہندوستانی معاشرے کو اپنی ضروریات کے مطابق ڈھالا جائے۔ اس تبدیلی کا اظہار واضح الفاظ میں اخبار نامزد کی 1847ء کی ایک رپورٹ میں ہوتا ہے۔

وہ دون ختم ہوئے کہ جب ہندوستان سے ہیرے جواہرات، تخت طاؤس اور لعل و یاقوت لوٹے جاتے تھے۔ ہندوستان کا خزانہ اب لوگوں کے اندر ہے۔ ان کی حالت کو بہتر بنایا جائے اور ان کے ذرائع اور تواثی کو استعمال کیا جائے۔ ہندوستان سے قحط ختم کرنا، لوگوں کی جسمانی اور مالی حالت ٹھیک کرنا، اس میں چھپی ہوئی دولت ہے۔ (3)

ہندوستان میں اصلاحات کی اس تحریک کے پس منظر میں انگلستان میں ہونے والی تبدیلیاں تھیں۔ صنعتی انقلاب نے وہاں کے معاشرے کے جمود کو توڑ کر اسے متحرک کر دیا تھا۔ معیشت کے بغیر نظریات ابھر رہے تھے۔ صنعتی انقلاب نے بورڑوا طبقہ کو جاگیردار کے مقابلہ میں لاکھڑا کیا تھا۔ اب وہ خواہش مند تھا کہ اسے بھی حکومت چلانے میں شریک کیا جائے اور معاشرے میں اس کے سماجی رتبہ کو تسلیم کیا جائے۔ یہ بورڑوا طبقہ اپنی حمایت اور مفادوں کے تحفظ کے لئے نئی اخلاقی قدریں لے کر آیا۔ ان اخلاقی

قدروں میں سب سے زیادہ اہمیت کام کی تھی، اب انسان کا سب سے بڑا مذہب اس کا کام ہوا، خدا کی جگہ ملک اور ملک کی خدمت نے لے لی۔ کام کے لئے ضروری ہوا کہ اسے ایمانداری، اور ڈپلن کے ساتھ کیا جائے۔ لہذا ان بورشا اخلاقی قدروں نے بلل ازم کی تحریک کو پیدا کیا جس کے تحت جب ہندوستان کے حالات کا تجزیہ کیا گیا تو کہا گیا کہ انسانی ذہن ہر جگہ ایک سا ہے، اس لئے اگر وہ انگلستان میں تبدیل ہو سکتا ہے تو اسے ہندوستان میں بھی تبدیل کیا جا سکتا ہے۔ تبدیلی کے اس عمل سے نہ صرف ذہن کو تبدیل کیا جائے بلکہ معاشرے کے اداروں اور روایات کو بھی تبدیل کیا جائے۔ اس مقصد کے لئے ہندوستان کے لوگوں کو مطلق العنان، حکمرانوں، زمینداروں اور پچاریوں سے نجات ولائی جائے تاکہ لوگ توهات سے آزاد ہوں جس کے نتیجہ میں فرد میں آزادی اور خود انحصاری پیدا ہو گی (4) چونکہ ہندوستان ایک نوآبادی بن چکا تھا، اس لئے یہ نتیجہ نکالا گیا کہ ہندوستان کی ترقی کے لئے، سماجی و معاشرتی اصلاحات ضروری ہیں اور یہ اصلاحات اس وقت کامیاب ہو سکتی ہیں کہ جب ہندوستان میں انگریز ٹکر کو روشناس کرایا جائے اور اس کو ان نئی قدروں کے مطابق ڈھالا جائے۔ (5)

انیسویں صدی میں ابھرنے والی افادیت پرستی (Utilitarianism) نے بھی ہندوستان میں برتاؤی منتظمین اور ان کے روپوں پر اثر ڈالا۔ افادیت پرستی کے خیالات کے زیر اثر انہوں نے ہندوستان کی روایات اور اداروں کو اس معیار پر کھا کہ جدید حالات میں ان کی افادیت کیا ہے؟ کیا یہ معاشرے کی ترقی میں معاون ہو سکتے ہیں، یا یہ اپنی اہمیت اور افادیت کھو چکے ہیں اور اب ان کی حیثیت ایک خشک، کھوکھلے، اور فرسودہ درخت کے تنے کی سی ہے کہ جس میں دوبارہ سے کوئی تازگی، اور زندگی پیدا نہیں کی جا سکتی؟ ان کی دلیل تھی کہ ہندوستانی معاشرے کو ترقی یافتہ اور جدید بنانے کے لئے ضروری ہے کہ اسے توهات سے نجات ولائی جائے، ماضی پرستی سے چھکارا ولایا جائے، اور سائنسی سوچ کو پیدا کیا جائے کیونکہ موجودہ حالات میں ہندوستانی تہذیب افادیت سے خالی ہے۔

تیسرا تحریک جس نے انگلستان کے معاشرے کو متاثر کیا وہ ایون جیلیکن (Evangelican) کی مذہبی تحریک تھی کہ جو فرانسیسی انقلاب کے نتیجہ میں انھاروں و انیسویں صدی میں مقبول ہوئی۔ اس نے عوام میں انقلابی نظریات کو روکنے کی غرض سے مذہبی عقائد کو اس طرح سے پیش کیا کہ اس سے نچلے طبقوں کے لوگ متاثر ہوئے۔ ان کا اہم نقطہ نظر یہ تھا کہ فرد کو معاشرے کے لئے مفید ہونا چاہئے۔

انگلستان میں ہونے والی ان تبدیلیوں اور تحریکوں کا اثر ہندوستان پر بھی ہوا۔ ہندوستان میں سماجی اور معاشرتی اصلاحات کے سب سے بڑے حامی ولیم بینٹش (1838ء-1828ء) میکالے اور منکاف تھے۔ یہ ہندوستان کی روایات و اقدار کو نظر انداز کر کے، معاشرہ کو یورپی ماؤں پر تشكیل کرنا چاہتے تھے۔ اس مقصد کے لئے یہ ضروری سمجھتے تھے کہ ہندوستان کے متوسط طبقے کی حملیت حاصل کی جائے اور ان کو اصلاحات کا ذریعہ بنایا جائے۔ اصلاحات صرف سماجی اور معاشرتی ہی نہ ہوں، بلکہ ہمنالوجیل ایجادات سے بھی اہل ہندوستان کو روشناس کرایا جائے۔

ان کا نقطہ نظر یہ بھی تھا کہ اصلاحات کے عمل کو جاری رکھنے کے لئے ضروری ہے کہ جنگ سے پرہیز کیا جائے، کیونکہ جنگ بہت منگی ہوتی ہے، لہذا اس پیسے کو اصلاحات کے نفاذ میں خرچ کیا جائے۔ جنگ سے پرہیز کی اس پالیسی کو برطانوی فوج کے افسروں نے پسند نہیں کیا، کیونکہ جنگ نہ ہونے سے ایک تو ان کے الاؤنس بند ہو جاتے تھے اور دوسرے ان کی اہمیت کم ہو جاتی تھی اور رسول انتظامیہ کے عددیداروں کی اہمیت بڑھ جاتی تھی۔ اگرچہ حالات نے ثابت کیا کہ جنگ کے خاتمہ نے حکومت کے مالی حالات کو بہتر بنایا اور اس کی وجہ سے یہ ممکن ہوا کہ معاشرے میں اصلاحات کو روشناس کرایا جا سکے۔ لیکن جب 1838ء میں افغان جنگ ہوئی تو اس کی وجہ سے اصلاحات کا پورا عمل رک گیا اور وہ پیسے جو ان پر خرچ ہو رہا تھا، وہ جنگ کی تیاریوں میں لگ گیا۔ (6)

ہندوستانیوں کو مہذب بنانے کے لئے جو منصوبے بنائے گئے، ان میں سے ایک تو

یہ تھا کہ انہیں عیسائی بنا لیا جائے تاکہ عوام اور حکومت کے درمیان مذہبی فرق ختم ہو جائے۔ ابتدائی دور میں ایسٹ انڈیا کمپنی نے اس پالیسی کو اختیار کیا تھا کہ ہندوستان کے لوگوں کے مذہبی معاملات میں دخل اندازی نہیں کی جائے کیونکہ مذہبی معاملات میں دخل اندازی بخلاف، شورش اور بدامتی کی صورت اختیار کر سکتی ہے۔ ان کا یہ نظریہ اس بنیاد پر تھا کہ لوگ سیاسی بلا دستی کو تو قبول کریں گے، مگر اپنے مذہبی عقائد کو تبدیل نہیں کریں گے۔ چونکہ اس دور میں کمپنی کے مقاصد میں صرف تجارتی اور معاشی فوائد کا حصول ہی شامل تھا، اس لئے انسوں نے سماجی و مذہبی معاملات سے خود کو دور رکھا۔ مذہبی معاملات میں دخل دینے کا جذبہ ایک تو ان مذہبی تحریکوں میں تھا کہ جو انگلستان میں سرگرم عمل تھیں۔ میتھوڈسٹ اور ایون چیلیکن مشنری انگلستان میں کامیابی کے بعد اب ہندوستان کو اپنی کارروائیوں کا مرکز بنانا چاہتے تھے۔ اور یہ سمجھتے تھے کہ ہندوستان کو عیسائی بنا کر ان کی اخلاقی حالت کو بہتر بنایا جا سکتا ہے۔ چارلس گرانٹ ہندوستانیوں کے لئے عیسائی مذہب کو تمام مسائل کا حل سمجھتا تھا کہ اس کے ذریعے ہندو مذہب کی خرابیاں مثلاً ذات پات، بت پرستی، برہمنوں کی بالادستی اور توہمات دور ہوں گے۔ ان کی اخلاقی حالت بہتر ہو گی اور ان کی غربت و سستی جو ان کے گناہوں کی وجہ سے ہے وہ دور ہو جائے گی۔ (7)

عیسائیت کی تبلیغ کے سلسلہ میں ایک دلیل یہ بھی تھی کہ اگر ہندوستانی عیسائی ہو جاتے ہیں تو اس صورت میں انقلاب کے راستے بند ہو جائیں گے اور عوام حکومت سے ایسے ہی وفاوار ہو جائیں گے جیسے کہ انگلستان میں ہوئے۔ اس سوال کے جواب میں کہ اگر عیسائیت کے نتیجہ میں ہندوستانیوں نے سیلف رول مانگا تو کیا کریں گے؟ اس پر چارلس گرانٹ کا کہنا تھا کہ ”عیسائیت حکومت تبدیل کرنے پر زور نہیں دیتی ہے۔ یہ اخلاقی بہتری چاہتی ہے لہذا اس کے نتیجہ میں سیاسی مطالبات نہیں ابھریں گے۔ یہ اخلاقی نقطہ نظر سے سیامت کو خطرے میں نہیں ڈالتی ہے۔“ (8)

اس دباؤ کے نتیجہ میں 1813ء میں کمپنی نے عیسائی مشنریوں کو ہندوستان آنے کی

اجازت دے دی۔ جمل اس اجازت کے پس منظر میں عیسائی مشنریوں کا مذہبی جوش و جذبہ تھا، وہل کمپنی اس کو اپنے سیاسی مقاصد کی بھیگیل کے لئے بھی ضروری خیال کر رہی تھی۔ اگر ہندوستانی عیسائی ہو جاتے ہیں تو اس سے مذہبی اور ثقافتی دوری ختم ہو جائے گی اور عوام ان کی حکومت کو اپنی حکومت تسلیم کر کے اس کے وفلاوار ہو جائیں گے۔ کیونکہ جب تک مذہبی اور ثقافتی فرق قائم ہے دونوں فرقے ایک دوسرے کے قریب نہیں آئیں گے۔ اس کا اظہار دوباؤ نے اس طرح سے کیا ہے کہ ایک برہمن ہندو کس طرح سے ایک یورپی کے ساتھ دوستانہ تعلقات رکھ سکتا ہے جب کہ وہ دیکھتا ہے کہ وہ گائے، جو اس کے لئے مقدس ہے، وہ اس کا گوشت کھا رہا ہے۔ چارلس گرانت کا بھی کہنا تھا کہ جب تک ہندوستانی اپنے مذہب پر رہیں گے وہ اپنے انگریز حکمرانوں سے محبت نہیں کر سکتے ہیں۔ (9)

چنانچہ مذہبی تبلیغ کا جو سلسلہ شروع ہوا، اس میں برطانوی حکام بھی پورے پورے شریک تھے۔ اس صورت حال کا تجزیہ سرید احمد خان نے اپنے مشہور مقالہ ”رسالہ اسباب بعثتوں ہند“ میں کیا ہے۔ وہ لکھتے ہیں کہ:

”بعضی صاحب اپنے ملازموں کو حکم دیتے تھے کہ ہماری کوئی پر آن کر پادری صاحب کا وعظ سنو اور ایسا ہی ہوتا تھا۔ غرض کے اس بات نے ایسی ترقی پکڑی تھی کہ کوئی شخص نہیں جانتا تھا کہ گورنمنٹ کی عمل داری میں ہمارا یا ہماری اولاد کا مذہب قائم رہے گا۔“ (10)

سرید نے منید اس پر روشنی ڈالتے ہوئے لکھا کہ پادری صاحبان نے جو مذہبی کتابیں برائے تبلیغ چھاپنی شروع کیں ان میں دوسرے مذاہب پر اعتراضات شروع کر دیئے اور ان کے پیغمبروں اور مقدس لوگوں کو بارے میں تفحیک آمیز الفاظ لکھنے گئے جن سے لوگوں کو رنج ہوا۔ (11) مشنریوں کی پالیسی یہ تھی کہ عیسیائیت کی سچائی کو ثابت کرنے کے لئے ضروری ہے کہ ہندو مت اور اسلام کو مکمل طور پر روکیا جائے اور یہ

ثابت کیا جائے کہ یہ مذاہب گمراہ کن ہیں۔ اس مقصد کے لئے مشنوں نے نہ صرف کتابیں اور پمپلٹ لکھے بلکہ میلوں اور بازاروں میں جا کر عیسائیت کے حق میں وعظ کرنا شروع کر دیئے۔

پادری صاحب وعظ میں صرف انجلیل مقدس ہی کے بیان پر اکتفا نہیں کرتے تھے بلکہ غیر مذہب کے مقدس لوگوں کو اور مقدس مقاموں کو بہت برائی اور ہنگ سے یاد کرتے تھے۔ (12)

عیسائیت کے بارے میں لوگوں کو اس وقت سخت پریشانی ہوئی کہ جب 1855ء میں پادری ایڈمنڈ نے سرکاری ملازمین کے پاس اس قسم کے خطوط روانہ کئے کہ جن کا مطلب تھا کہ:

اب تمام ہندوستان میں ایک عملداری ہو گئی تاریخ سے سب جگہ کی خبر ایک ہو گئی، ریلوے سڑک سے سب جگہ کی آمد و رفت ایک ہو گئی، مذہب بھی ایک چاہئے، اس لئے مناسب ہے کہ تم لوگ بھی عیسائی ایک مذہب ہو جاؤ۔ (13)

عیسائی مذہب کی تبلیغ کے نتیجہ میں مسلمان اور ہندو دونوں مذاہب کے عالم میدان میں نکل آئے جس کی وجہ سے مناظرہ کا چکر پیدا ہوا۔ اب جگہ جگہ ان مذاہب کے علماء کے درمیان مناظرے ہونے لگے جن میں ہر مذہب والا اپنے مذہب کی سچائی اور حقائیت کا پرچار کرنے لگا۔ ان مناظروں نے ہندوستان میں ایک ایسی مذہبی شناخت کو پیدا کیا کہ جو اس سے پہلے نہیں تھی۔ ان میں نہ صرف مذہب کے عقائد پر اعتراض ہوتے تھے، بلکہ مذہبی راجہماں پر بھی تقدیم کی جاتی تھی جس سے لوگوں میں ایک دوسرے کے خلاف مذہبی نفرتیں پیدا ہوئیں۔

ان مناظروں میں ایک شخص بہت مشور ہوا۔ اس کا نام کارل گوٹ لیب پنائزر تھا، یہ تبلیغ کی غرض سے 1839ء میں ہندوستان آیا۔ اس سے پہلے یہ عراق، ایران، اور ترکی میں رہ چکا تھا۔ اس کے نظرے نظرے نوآبادیاتی نظام نے اسلامی ممالک کو نکست

دے کر اس قدر پس ماندہ بنا دیا تھا کہ اب اس میں کوئی توانائی نہیں رہی تھی اس لئے اگر اسلامی معاشرے میں عیسائیت کی تبلیغ کی جائے تو وہ ذہنی طور پر مذہب تبدیل کرنے کے لئے تیار تھے۔ وہ اس کا بھی قائل تھا کہ یورپ کی نکلناؤ جیکل ترقی اسلامی معاشرے کو نجکست دے دے گی۔ اور اسلام اپنا اثر و رسوخ کھو کر ختم ہو جائے گا۔ چھپے خانہ کی ایجاد اور اس کے استعمال سے عیسائی مذہب کی تبلیغ میں سولت ہو گی۔ مشتری اسکوں کے ذریعہ ان کو عیسائی مذہب کی تعلیم دی جاسکے گی اور اس کے ذریعہ نئی تعلیم یافتہ نسل میں ان کے مذہب کے بارے میں فکر و شہمت کو پیدا کیا جائے گا تاکہ وہ اپنے عقائد چھوڑ کر عیسائی بننے پر تیار ہو جائیں۔ مسلمانوں پر یہ بھی واضح کیا جائے گا کہ ان کی سیاسی و معاشی ترقی کا انحصار اس پر ہے لہ وہ عیسائی ہو کر مغرب کی ترقی میں خود کو شامل کر لیں، کیونکہ دوسری صورت میں، ان کے لئے سوائے چینی کے اور کوئی راستہ نہیں ہے۔ (14) اگرچہ چنانچہ بڑے عوام کے ساتھ آیا تھا مگر مسلمان علماء کی جانب سے سخت مقابلہ کا سامنا کرنا پڑا جس کے نتیجہ میں وہ مایوس ہو کر ہندوستان سے چلا گیا۔

ان مناظروں کی وجہ سے اور تبدیلی مذہب کے ڈر سے ہندوستان میں ایک طرف علماء کا اثر و رسوخ پر بھا تو دوسری طرف بہمنوں نے اپنی بادلتی کو قائم کیا اور زندگی کے معاملات کو سیاسی و اقتصادی سے زیادہ مذہبی نظر سے دیکھا جانے لگا۔ اصلاح کی دوسری کوشش تعلیم کے شعبہ میں ہوئی۔ چنانچہ میکالے نے جو 1835ء میں اپنی رپورٹ پیش کی اس میں واضح طور پر کما گیا تھا کہ برطانوی حکومت کو ہندوستان میں ایک ایسے تعلیم یافتہ طبقے کی ضرورت ہے کہ جو ذہنی طور پر تو یورپی ہو گر شکل و صورت میں ہندوستانی۔ انگریزی زبان کو ذریعہ تعلیم بنا کر اور اسے سرکاری زبان کی حیثیت دے کر، برطانوی حکومت نے ہندوستان کی شفافت پر گری ضرب لگائی۔ چنانچہ وہ پرانی نسل جو روایتی تعلیم یافتہ تھی، اس کی بادلتی ختم ہو گئی اور وہ معاشرے کے بیشتر افراد بیکار اور نااللہ ہو گئے۔ ان کی جگہ جو نئی یورپی تعلیم یافتہ نسل آئی، اس کا نقطہ نظر

اب روایت کی بجائے جدیدیت پر مبنی تھا۔ تعلیم کے ذریعہ برطانوی حکومت نے نہ صرف اپنے معاون پیدا کئے بلکہ اس کے ذریعہ سے انفارمیشن پر بھی اپنا اقتدار قائم کر لیا۔ نئے نصاب میں خاص طور سے ”انگریزی ادب“ کا اضافہ ہوا۔ اس وقت انگلستان کے تعلیمی اداروں میں بھی انگریزی ادب نہیں پڑھلیا جاتا تھا، ہندوستان میں اس کی اس لئے ضرورت تھی تاکہ اس کے ذریعہ سیکور اور انگریزی کلچر کو فروغ ملے اور تعلیم یافتہ نسل کو ذہنی طور پر یورپی ثقافت میں ختم کیا جائے۔

اگرچہ اس خدشہ کا اظہار کیا گیا کہ یورپی تعلیم یافتہ نسل آگے چل کر سیاسی مطالبات کے لئے آواز اٹھائے گی۔ کیونکہ ایک مرتبہ جب وہ جدید یورپی افکار سے روشناس ہوں گے تو ان میں سیاسی شعور بھی آئے گا اور وہ اس قتل بھی ہوں گے کہ حکومت کا مقابلہ کریں۔ میکالے نے 1833ء میں اس موضوع پر تقریر کرتے ہوئے کہا تھا کہ

یورپی تعلیم حاصل کرنے کے بعد، وہ مستقبل میں کسی مرحلہ پر یہ مطالبہ کر سکتے ہیں کہ انہیں بھی یورپی طرز کے اداروں کی ضرورت ہے۔ کیا اس قسم کا دن بھی کبھی آئے گا، اس کے بارے میں تو مجھے کچھ معلوم نہیں۔ لیکن اس کی وجہ سے میں نہ اپنے موقف سے ہٹوں گا اور نہ اسے رد کروں گا۔ لیکن اگر کبھی وہ دن آتا ہے، تو وہ دن یقیناً انگلستان کی تاریخ کا سب سے زیادہ قاتل غزروں ہو گا۔ (16)

جب حکومت کی جانب سے سماجی و معاشرتی اصلاحات ہوئیں تو اس نے ہندوستان کے سماج میں ایک انتشار پیدا کر دیا کیونکہ ان اصلاحات کی وجہ سے ایک طرف تو مذہبی راجہمازوں، رسوم و رواج، اور کمیتوں و برادری کے اختیارات کو چیلنج کیا گیا، دوسری طرف ان تبدیلیوں نے معاشرے کے جمود کو توڑا، اور اس بات کی ضرورت ہوئی کہ نئے حالات میں نئے طریقوں سے سمجھوتے کئے جائیں۔ مثلاً ستی کے خاتمہ نے ہندو

معاشرے کو تبدیل ہونے پر مجبور کیا کہ ان کے ہاں اب تک عورت کی جو پوزیشن تھی، اب وہ اس کو تبدیل کریں، سریں نے اس طبق بغلوت ہند میں ان چند اصلاحات کا ذکر کیا ہے کہ جن سے ہندوستانی معاشرے میں بچل چ گئی۔ مثلاً ایک 15<sup>th</sup> 1856ء کے ذریعہ یہود عورتوں کو شلوٹی کی اجازت دی گئی، اس پر سریں لکھتے ہیں کہ:

مگر ہندو لوگ جو مذہب سے زیادہ پابند رسم و رواج کے ہیں اس ایکٹ کو نہایت ناپسند کرتے تھے۔ بلکہ باعث اپنی بنتھک عزت اور برپاؤ خاندان کا جانتے تھے اور یوں بدگمانی کرتے تھے کہ یہ ایکٹ اس مراد سے جاری ہوا ہے کہ ہندو یوائیں خود مختار ہو جائیں اور جو چاہیں سو کرنے لگیں۔ (17)

انقلابی معاملات اور ریوینیو میں جو اصلاحات ہوئیں اس نے بھی متعلقہ طبقوں کو متاثر کیا۔ مثلاً جاگیروں کی ضبطی، ریوینیو اوانہ کرنے کی صورت میں جاگیروں کا نیلام، اودھ میں تعلقدلاری کے نظام کو ختم کر کے زشن کسانوں کو دینا، عدالتون کا قیام نئے قانون وغیرہ۔ ان اصلاحات سے جو تبدیلیاں آئیں اس کے لئے لوگ ذہنی طور پر تیار نہیں تھے۔ ہندوستانی معاشرہ سماجی روایات اور رسم و رواج میں کسی تبدیلی کا خواہش مند نہیں تھا، جس طرح سے اس نے مذہب میں حکومت کی دخل اندازی کو قبول نہیں کیا، اسی طرح اس نے اپنے رسم و رواج میں اصلاح کو تعمیدی نظر سے دیکھا اور حکومت کی جانب سے قانون سازی کو قبول نہیں کیا۔ چونکہ ان اصلاحات سے طبق اعلیٰ کے لوگ اور ان کے مفادوں متاثر ہوتے تھے اس لئے سب سے زیادہ سراسریگی اور پرشانی انہیں لوگوں میں تھی۔

ان اصلاحات نے صورت حال کو اس وقت اور بگاڑا جب اصلاح پسندوں کی جانب سے یہ مطالبہ کیا گیا کہ ہندوستانی ریاستوں کا برطانوی حکومت سے الحاق کر لیا جائے تاکہ ان کے خراب حالات کو درست کیا جاسکے۔ ان خیالات کا اظمار جیس مل نے کیا۔ جب برطانوی حکومت نے ہندوستانی ریاستوں میں اپنے ریزیڈنٹ مقرر کئے اور ان کے

حکمرانوں کو اندر ورنی مغلات میں کھلی چھٹی دیدی تو اس کا نتیجہ یہ ہوا کہ حکمران بیرونی خطرات سے آزاد ہو کر عیاش، کلکل اور بگتے ہو گئے۔ اس سے برطانوی حکومت کو یہ موقع ملا کہ جب کسی ریاست کے حالات خراب ہوتے تو وہ اسے اندر ورنی بد نظری کر کے اس پر قبضہ کر لیتے تھے۔ اس کی وجہ سے ریاستوں کے حکمران بالکل اس کے رحم و کرم پر تھے اور برطانوی حکومت کی خوشنودی ان کا اولین مقصد تھی۔

اصلاح کی اس پوری تحریک سے یہ بات ثابت ہوتی ہے کہ برطانوی حکومت اور اس کے نظاریہ نے ان اصلاحات کو قانونی طور پر اپر سے زبردستی محفوظ کیا اور ان کے لئے معاشرے اور لوگوں کو ذہنی طور پر مکمل طریقے سے تیار نہیں کیا۔ اگرچہ ہندوؤں اور مسلمانوں میں سماجی اصلاح کی تحریکیں ضرور تھیں، مگر ان میں اور حکومت میں کسی تمکن کا تعلوں نہیں تھا۔

ان اصلاحات سے یہ بھی ثابت ہوتا ہے کہ ان کے پہلے مظہر میں برطانوی حکومت اور برطانوی سامراج کے اپنے عزائم و مقاصد تھے نہ کہ ہندوستانی معاشرے اور لوگوں کی فلاح و بہبود۔ کیونکہ ان کا اولین مقصد یہ تھا کہ ہندوستان کے لوگوں کو رسم و رواج کی قید سے آزاد کیا جائے، ان طبقوں اور جماعتوں کو کام کے قتل بیٹایا جائے جو کہ جاگیروں اور لوگوں کے چندوں پر پل رہے تھے، تاکہ معاشرے سے یہ بوجھ ختم ہو اور ملک میں معاشری و اقتداری ترقی ہو۔ جیسا کہ نائمز اخبار نے لکھا تھا، اب لوگوں کی توانائی کی ضرورت تھی تاکہ اس کو حکومت کے اختیام اور معاشری مغلات کے لئے استعمال کیا جائے۔ اسی وجہ سے نئی تعلیمی پالیسی کا فناڑ ہوا، اور اس نے سماجی اصلاحات کا فناڑ کیا۔ اگرچہ نظر تو ایسا آتا ہے کہ یہ اصلاحات زیادہ کامیاب نہیں رہیں، مگر اس نے معاشرہ میں جو حرکت پیدا کی، اور جمود کو توڑا، اس سے عمل رکانیں بلکہ برابر آگے بڑھتا رہا۔ لیکن 1857ء کی بغاوت نے برطانوی حکومت کی سوچ کو ضرور بدل دیا۔

## حوالہ جات

1. Stokes, E. : The English Utilitarians and India, Oxford, 1959, P. 27
2. Bearce, P. 292
- |               |    |
|---------------|----|
| ایضاً: ص- 220 | _3 |
| مکاف: ص- 29   | _4 |
| ایضاً: ص- 34  | _5 |
6. Bearce, P. 165
7. Hutchins, PP. 12\_16
- |                     |     |
|---------------------|-----|
| ایضاً: ص 13_14      | _8  |
| ایضاً: ص- 154_157   | _9  |
| سرسید- (نہیں) ص- 68 | _10 |
| ایضاً: ص- 68        | _11 |
| ایضاً: ص- 69        | _12 |
| ایضاً: ص- 73        | _13 |
14. Powell, A. A. : Muslims and Missionaries in Pre Mutiny India.  
London 1993, P. 154\_156
- |               |     |
|---------------|-----|
| مکاف- ص 40_41 | _15 |
| ایضاً: ص- 34  | _16 |
| سرسید: ص- 76  | _17 |

## علیحدگی اور سلطان

1857ء کی جنگ آزادی یا بغاوت نے اصلاحات کے اس عمل کو روک دیا۔ جب جنگ کا خاتمہ ہوا، تو برطانوی حکومت کی جانب سے اس کا تجربیہ کیا گیا کہ یہ حادثہ کیوں ہوا؟ اس کی کیا وجوہات تھیں؟ اور آئندہ کے لئے اس قسم کے حادثات کو کیسے روکا جائے؟ اس سلسلہ میں ایک نقطہ نظر تو یہ تھا کہ یہ سارا ہنگامہ اس لئے ہوا کیونکہ اصلاحات نے ہندوستان کے معاشرے کے توازن کو بگاڑ دیا۔ وہ تمام طبقے، جماعتیں، اور افراد حکومت کے خلاف ہو گئے کہ جن کے مقابلات کو اصلاحات نے نقصان پہنچایا۔ ریاستوں کے حکمران اس لئے ناراض ہوئے کہ ان کے اختیارات کو کم کر دیا گیا یا ان کی ریاستوں پر قبضہ کر لیا گیا۔ جاگیردار اور زمیندار اس لئے کہ نئے مالکنگاری کے نظام نے ان کی آمدنی اور مراثات ختم کر دیں۔ قدامت پرست ہندو اور مسلمان اس لئے کہ ان کے مذہبی عقائد اور رسم و رواج میں داخل اندازی کی گئی۔ نیا تعلیم یافتہ طبقہ اس لئے کہ انہیں اعلیٰ عہدوں و ملازمتوں سے محروم رکھا گیا۔ اس تجربیہ کے حامیوں نے اس سے اتفاق کیا کہ اصلاحات کے سلسلہ میں مستشرقین کی رائے درست تھی کہ ہندوستان کے معاملات میں داخل نہیں دیا جائے اور ان کی روایات و ادراوں کو ان کی حالت پر برقرار رکھا جائے۔

اس کے برعکس ایک دوسرا نظریہ یہ تھا کہ بغاوت کی وجہ عوامی ناراضگی یا بے چینی نہیں تھی۔ اصلاحات نے معاشرے کے توازن کو نہیں بگاڑا اور نہ اصلاحات کی وجہ سے لوگوں میں عدم اعتماد پیدا ہوا۔ انہوں نے بغاوت کا جائزہ لیتے ہوئے دلیل دی کہ یہ بغاوت خاص طور سے شمالی ہندوستان تک محدود رہی اور برطانوی حکومت کے

دوسرے علاقے اس سے محفوظ رہے۔ بگل کا تعلیم یافتہ طبقہ اس میں شریک نہیں ہوا، کیونکہ انہوں نے سب سے زیادہ اصلاحات سے فائدہ اٹھایا۔ اس دلیل کی بنا پر اصلاحات بغاوت کی وجہ نہیں تھیں، بلکہ اس کے پس منظر میں اور دوسرے عوامل بھی کام کر رہے تھے۔ سرید نے رسالہ اسلوب بغاوت ہند میں جن وجوہات کا جائزہ لیا ہے، ان میں بڑی حد تک صداقت ہے۔

1857ء کی جنگ برطانوی حکومت اور اس کے نظیمین کی سوچ میں بڑی تبدیلی ہے۔ اس کے بعد سے انہوں نے سماجی و معاشرتی اصلاحات کا پروگرام ترک کر دیا۔ اب جو نئی پالیسی بنائی گئی اس میں عیسائی مشتریوں کی حمایت ترک کر دی گئی کیونکہ اس سے حکومت کا سیکور کردار متاثر ہوتا تھا۔ دوسری جانب اس کو تسلیم کر لیا گیا کہ ہندوؤں اور مسلمانوں کی سماجی اور اخلاقی قدرتوں کی اصلاح کی کوئی ضرورت نہیں۔ اگر یہ دونوں مذاہب والے وقت اور زمانے کی ضرورت کو محسوس کرتے ہوئے اصلاح کی ضرورت سمجھیں تو خود اس پر عمل کریں۔ ان پر اوپر سے اصلاحات تھوپنے کی کوئی ضرورت نہیں۔

لہذا اب برطانوی حکومت نے سماجی و معاشرتی اصلاحات کی بجائے انتظامی اصلاحات کی طرف توجہ دی کہ عوام کو ٹرانسپورٹ، صفائی، تعلیم اور دوسری سروتیں دی جائیں تاکہ حکومت کے بارے میں ان کے اچھے تاثرات پیدا ہوں اور وہ حکومت کے احسان مند ہوں۔ (۱) اب نئی تبدیلی نے روشن خیالی کی جگہ قدامت پرستی کو دے دی۔ 1857ء کے واقعہ نے برطانوی حکومت کو ایک زبردست صدمہ سے دوچار کیا، کیونکہ اس کا خیال تھا کہ اصلاحات کے ذریعہ وہ ہندوستانی معاشرے کو جدید بنانے اور ترقی دینے میں مصروف ہیں، اس لئے وہ یہ موقع کرتے تھے کہ اہل ہندوستان کو ان کا احسان مند ہونا چاہئے۔ مگر اس کے بجائے جب انہیں بغاوت کا سامنا کرنا پڑا تو ہندوستانی ان کے لئے احسان فراموش کی شکل میں ابھرے۔ اس نے ان کے خیالات و نظریات اور ان کے رویوں کو بدل کر رکھ دیا۔ اس کے بعد سے علیحدگی کا ایک تصور پیدا ہوا کہ

ہندوستانیوں سے دور رہا جائے، ان سے کم سے کم تعلق رکھا جائے، اور ایک فاصلہ رکھ کے ان پر حکومت کی جائے۔

جب حکمران اور رعایا میں یہ فاصلہ قائم ہو گیا اور حکمران عوام سے کٹ گئے تو ریاست اور لوگوں کے درمیان خلیج حائل ہو گئی۔ اب ریاست اور حکمران طبقوں میں عوام سے نفرت بھی تھی اور ڈر اور خوف بھی۔ اسی پس مظہر میں 1857ء کے بعد برطانوی حکومت نے اپنی پالیسیوں کی تغییل کی۔

1857ء کے بعد ہندوستان میں برطانوی حکومت نے اپنے احکام کے لئے نئی بنیادوں کو تلاش کیا۔ اس کے نتیجہ میں ایسٹ انڈیا کمپنی کا خاتمه ہوا، اور مغل بودشاہت کی گئے تاج برطانیہ نے لے لی۔ اس کے بعد سے یہ کوشش ہوئی کہ ہندوستانی رعایا کی وفاداری تاج برطانیہ سے مسلک کر دی جائے۔ کیونکہ اس سے پہلے مغل بودشاہ، چاہے براۓ نام ہی سنی، مگر اقتدار اعلیٰ کی علامت تھا کمپنی اس کے ماتحت تھی اور اس کے نام پر حکومت کرتی تھی۔ اب ہندوستان براہ راست برطانوی بودشاہت کے ماتحت ہو گیا۔ بلکہ وکتوریہ کو ”ایپرس آف انڈیا“ کا خطاب دیا گیا، اور اہل ہندوستان کو یقین دلایا گیا کہ ملکہ کو ہندوستان سے بے انتہا لگاؤ اور محبت ہے اور وہ اس ملک کی فلاح و بہبود چاہتی ہیں۔ لہذا ہندوستانیوں کو بھی اس کا وفادار رہنا چاہئے۔

1857ء کے بعد ملکہ نے ہندوستانیوں کے لئے جو معلمی نامہ جاری کیا تھا، اس کی حکومت کی جانب سے خوب پہلوی کی گئی۔ سرید نے اس اشتمار کے بارے میں لکھا کہ:

خداوند ہمیشہ ہماری ملکہ و کثوریہ کا حافظ ہے۔ میں بیان نہیں کر سکتا خبی اس پر رحم اشتمار کی جو ہماری ملکہ معلمہ نے جاری کیا۔  
بے شک ہماری ملکہ معلمہ کے سر پر خدا کا ہاتھ ہے۔ بے شک  
یہ رحم اشتمار نام سے جاری ہوا ہے۔ (2)

ملکہ کی مقیولیت کو بڑھانے کے لئے 1887ء میں گولڈن جویلی کے موقع پر پورے

ہندوستان میں خوش منائی گئی اور پھر 1898ء میں ڈا۔ منڈ جولی کے موقع پر زور شور سے جشن منایا گیا۔ یہ اس بات کی توثیق تھی کہ اہل ہندوستان جو بیشہ سے حکمرانوں کی وقارواری کرتے آئے ہیں، مغل بادشاہت کے خاتمہ کے بعد جو خلا ہو گیا تھا، اسے دور کر کے ان کو تملج برطانیہ سے وقار پہلیا جائے۔

بادشاہت کے اوارے کی شان و شوکت کے لئے ضروری ہے کہ اس کا اخبار مختلف موقع پر عوام میں ہو۔ چنانچہ 1857ء کی بغاوت کی وجوہات بتاتے ہوئے سریں نے لکھا تھا کہ:

اہل ہند کی قدریم علات تھی کہ اپنے بادشاہوں کے دربار میں حاضر ہوتے تھے۔ بادشاہ کی شان و شوکت اور تجمل اور عظم دیکھ کر خوش ہوتے تھے۔ ایک قدرہ جلت انسانی میں بڑا ہے کہ اپنے بادشاہ اور مالک سے مل کر دل خوش ہوتا ہے، یہ بات جانتا ہے کہ یہ ہمارا بادشاہ اور ہمارا مالک ہے۔ ہم اس کے تلح اور رعیت ہیں، علی الخصوص اہل ہند کو قدریم سے اس کی علات پڑی ہوئی تھی۔ (3)

چنانچہ اب برطانوی حکومت نے دربار کی اس روایت کا احیاء کیا، کیونکہ انہیں یقین تھا کہ ہندوستانی شان و شوکت، 'رعی و بدیبہ' اور دولت کے اخبار سے مرعوب ہوں گے۔ یہ دربار مغلی سلطنت سے لے کر اعلیٰ سلطنت کی حکومت کے عدیدار منعقد کرتے تھے۔ خاص طور سے واتسرائے کے دربار کی بڑی اہمیت تھی کیونکہ اس میں والیان ریاست معد اپنے درباریوں اور ساز و سلمان کے آتے تھے اور بھرے دربار میں اپنی وقارواری کا اعلان کرتے تھے۔ یہ روایت 1860ء میں واتسرائے جن لارنس سے چلی اور کرزن کے دور میں 1903ء میں دبلی کا مشہور دربار ہوا۔ کہ جس میں ہندوستان کے تمام والیان ریاست نے اتنے روایتی ترک و اقت Sham کے ساتھ اس میں شرکت کی۔ اکبر الہ آبدی نے اس دربار کے بارے میں یہ دلچسپ نظم لکھی تھی۔

سما میں دوستو کرزن کی آمد آمد ہے  
 گلو میں غیرت گلشن کی آمد آمد ہے  
 رئیس و راجہ و نواب خظر ہیں بہ شوق  
 کہ نائب شہ لندن کی آمد آمد ہے  
 وہ ہو کے آتے ہیں قائم مقام قصر ہند  
 ستاروں میں مہ روشن کی آمد آمد ہے  
 تمام مذہب و ملت میں ہے کشش پیدا  
 مغلن و شیخ و برہمن کی آمد آمد ہے  
 گرد میں زیر نہیں اور ٹیم ٹیم لازم و فرض  
 اس سبب سے مہاجن کی آمد آمد ہے

درباروں کے اس انقلادونے مثل روایت کو زندہ کر دیا کہ اس کے ذریعہ وفاداروں  
 کو خطابات و انعامات دیئے جاتے تھے۔ ان کی خدمات کا اعتراف کیا جاتا تھا، اور اس  
 طرح انہیں معاشرہ میں پلوقار اور پاعزت بنا لیا جاتا تھا۔ چنانچہ وائراء کے درباروں  
 میں حکومت سے تعاون کرنے والوں کو خطابات ملتے تھے، جاگیریں دی جاتی تھیں، اور  
 وائراء ان سے ہاتھ ملا کر اور حال پوچھ کر ان کی عزت افراطی کرتا تھا۔ اس کے  
 عوض دوبار میں آنے والے حکومت کو اپنی وفاداری کا لیقین دلاتے تھے۔

مغلوں کی شہنشاہی روایات سے سلسلہ جوڑتے ہوئے برطانوی حکومت نے اپنا  
 دارالحکومت کلکتہ سے 1911ء میں دہلی منتقل کر دیا۔ کلکتہ تجارتی لحاظ سے ایک اہم شر  
 تھا، مگر اب برطانوی حکومت ایسٹ انڈیا کمپنی کے ماتحت تجارتی نہیں رہی تھی، بلکہ تن  
 برطانیہ کے تحت سیاسی اور شہنشاہی حکومت تھی، اس لئے دارالحکومت کو دہلی میں لانا  
 اہمیت کا حامل تھا، کیونکہ یہ شرمنہ صرف تاریخی اہمیت رکھتا تھا بلکہ صدیوں سے  
 ہندوستان کے حکمرانوں کا مرکز اور شہنشاہی شان و شوکت کی علامت تھا۔ اس تبدیلی سے

وہ یہ ثابت کرنا چاہئے تھے انہوں نے ہندوستان کے ماضی سے اپنارشتہ جوڑ لیا ہے اور اب ان کی حیثیت مغلوں کے وارث کی ہے۔

جیسا کہ اب تک ہوتا آیا تھا کہ ہر شانہ خاندان نے دہلی کے ارد گرد اپنا شہربالا تھا۔ اس روایت پر عمل کرتے ہوئے برطانوی حکومت نے بھی نئی دہلی کو آبلو کیا کہ جس کی عمارت میں انگلو اینڈین طرز تعمیر کو اختیار کیا گیا تاکہ ان کی انفرادت بھی برقرار رہے اور ان کا روایت سے تعلق بھی دیکھا جاسکے۔

برطانوی حکومت کو اس کا پورا پورا احسان تھا کہ وہ ہندوستان پر اس وقت تک موثر طریقہ سے حکومت نہیں کر سکتے جب تک وہ یہاں کے لوگوں کا تعلون حاصل نہیں کریں۔ اس مقصد کے لئے انہوں نے ہندوستان کے والیان ریاست اور زمینداروں اور جاگیرداروں کی طرف توجہ دی، کیونکہ ان کا خیال تھا کہ ان کا عوام میں احترام اور وقار ہے لہذا ان کے ذریعہ رعیت کو قابو میں رکھا جا سکتا ہے۔ 1820ء میں مدراس کے گورنر منو نے اس طبقہ کی اہمیت کی طرف اشارہ کرتے ہوئے حکومت کو مشورہ دیا تھا کہ:

ہمیں ہر قیمت پر زمینداری کو برقرار رکھنا چاہئے۔۔۔ اس وجہ سے مقامی طبقہ اشرافیہ باتی رہے گا اور معاشرے میں جو طبقاتی تقسیم ہے وہ بھی رہے گی۔ اگر زمینداری ختم ہو گئی تو نچلے طبقے کی حالت خراب ہو جائے گی اور ہماری حکومت سے ان کی وفاداری کمزور ہو جائے گی۔ (4)

جب برطانوی حکومت نے سماجی اصلاحات کا عمل شروع کیا تو انہوں نے اودھ میں تعلقداری نظام کو ختم کر کے کسانوں کو مزاحمات دیں، کیونکہ ان کا خیال تھا کہ ان اصلاحات کی وجہ سے کسان تعلقدار سے آزاد ہو کر کاشت میں زیادہ دلچسپی لے گا اور زیادہ زراعتی پیداوار ہو گی۔ مگر جب اودھ میں بغاوت پھیلی تو ان کسانوں نے حکومت کا ساتھ دینے کی بجائے اپنے پرانے تعلقداروں سے وفاداری کا اظہار

کیا۔ اس لئے بغاوت کے خاتمہ کے بعد حکومت کی سوچ میں تبدیلی آئی کہ عوام کا ساتھ دینے کی بجائے زمینداروں کو مضبوط کیا جائے جو کہ اپنی مراعات اور حیثیت کے لئے حکومت کے محتاج رہیں گے، اور محدود تعداد میں ہونے کی وجہ سے ان پر قابو بھی پایا جاسکے گا۔ یہ حکومت اور رعیت کے درمیان ایجٹ کا کام دیتے ہوئے اپنے اپنے علاقوں میں امن و امان بھی برقرار رکھیں گے اور جب بھی ضرورت پڑے گی حکومت کی مدد بھی کریں گے۔

چنانچہ حکومت نے اس طبقہ کو مضبوط و متحكم بنانے کے لئے قوانین بنائے کہ جن کے ذریعہ ان کی جائیدادیں محفوظ رہیں۔ مثلاً جائیداد کی وراثت کا قانون کہ یہ تقسیم ہو کر ختم نہ ہو، مبلغ جاگیردار کی صورت میں کوثر آف وارڈ کے ذریعہ جائیداد کا انتظام، پنجاب میں 1901ء میں ایلی نیشن ایکٹ (Alienation Act) کہ جس کے ذریعہ ساہوکاروں اور شرکے تاجریوں پر نیشن خریدنے پر پابندی وغیرہ۔ (5) اس طبقہ کی تعلیم و تربیت کے لئے میو کالج اجیئر، اپنی سن کالج لاہور اور تعلقدار کالج لکھنؤ کا قیام۔

برطانوی حکومت کی نظروں میں زمینداروں اور جاگیرداروں کی اہمیت اس وقت اور بڑھ گئی کہ جب ہندوستان میں متوسط اور یورپی تعلیم یافتہ پیدا ہوا، جو نہ صرف سیاسی طور پر باشور تھا، بلکہ سیاست میں اپنے حقوق کا بھی مطالبہ کرنے لگا تھا۔ لہذا اس طبقہ کی اہمیت کو گھٹانے کے لئے حکومت کارویہ زمینداروں کے حق میں ہوتا چلا گیا کہ جو حکومت کے وقاروار تھے۔ (6) حکومت نے ان کی وقارواری کو برقرار رکھنے کے لئے ”تلط“ کی پالیسی کو اختیار کر کھاتھا کہ جس کے ذریعہ ان کی پوری گھرانی کی جاتی تھی، اگر ان کے رویہ میں ذرا بھی مخالفہ بات ہوتی تو اس کی سزا فوری دی جاتی تھی۔ اس کے علاوہ حکومت ان کی وقارواری کو تعلیم کرتے ہوئے ان کی خدمات کے عوض انہیں خطاہ سے نوازتی تھی، وربار میں ان کے لئے کرسی ہوتی تھی، حکومت کے عمدیدار ان سے شرف ملاقات کرتے اور ان کے تختے تھائے قبول کرتے تھے۔ (7) لہذا اس نظام تلط کے ذریعہ انسوں نے اس طبقہ کو اپنی گھرانی میں رکھلے۔

ہندوستان میں امن و امن قائم رکھنے اور لوگوں میں تحفظ کا احساس پیدا کرنے کے لئے برتاؤی حکومت نے ضروری سمجھا کہ ایمانداری اور کام کرنے والی یوروکسی ہو۔ لہذا یوروکسی کے لئے مقابلہ کے امتحان پاس کر کے وہ اعلیٰ تعلیم یافتہ فوجوں کا طبقہ آتا تھا کہ جو آکسفورڈ اور کیمبرج کا تعلیم یافتہ ہوتا تھا۔ ان کی اعلیٰ تنخواہیں اور بہت سی مraudat ہوتی تھیں کہ جن کی وجہ سے یہ ایماندار بھی رہتے تھے، اور پر سکون و آرام وہ زندگی بھی گزارتے تھے۔ یوروکسی کے اس عمل میں 20 سال کی عمر میں استنشت کمشز ہو کر وہ 300 پونڈ تنخواہ لیتا تھا، 30 سال کی عمر میں اس کی تنخواہ 2'400 2 پونڈ ہو جاتی تھی، اور 50 سال کی عمر میں 3'500 ریٹائر ہو کر وہ 1000 پونڈ پشن کا حقدار ہوتا تھا۔ یوروکسی میں ایک اچھے افراد کے لئے ضروری تھا کہ وہ ذہن سے زیادہ محنتی ہو۔ (8) ان عمدے داروں کو اپنے علاقوں میں وسیع اختیارات ملے ہوتے تھے۔ کما جاتا ہے کہ 1860ء میں ایس۔ ایس۔ تھوریون پنجاب میں، اپنے علاقے میں بادشاہ کی طرح سے انصاف کرتا تھا۔ ما لکم ڈارلینگ (1906ء) کہتا تھا کہ میرے حکم پر اس طرح سے عمل ہوتا ہے جیسے خدائی احکامات پر۔ یوروکسی اور رعیت کے درمیان تعلقات کو وہ ”مائی بلپ“ کے نظریہ کا نام دیتے تھے کہ رعیت ان کے لئے ایسی ہی ہے جیسی کہ مال باب کے لئے اولاد۔

لیکن مائی بلپ اور سپرتی کے روایہ کے ساتھ وہ بغلتوت، اطاعت سے گریز، یا مخالفت کی صورت میں سختی و تشدد کی پالیسی پر عمل کرتے تھے۔ ایسی بہت سی مثالیں ہیں کہ جب انہوں نے اپنے مخالفوں کے ساتھ بے رحمانہ سلوک کیا۔ مثلاً 1872ء میں کوکا پنجاب میں بغلتوت کے نتیجے میں مظاہرین کو گولی ماری گئی اور 49 کو توب سے باندھ کر اڑا دیا گیا۔ جب ڈویٹل کمشز آیا تو اس نے مزید 16 لوگوں کو چھانی دے دی۔ (9) 1919ء میں جلیانوالہ باغ کا قتل عام اس پالیسی کی ایک اور مثال ہے کہ جس کے بعد ڈائز کو سزا دینے کے مجائے بطور ہیرو تسلیم کیا گیا۔ جب بیسویں صدی میں تحریک آزادی شروع ہوئی تو اس میں مظاہرین اور سیاسی رہنماؤں پر سختی کی گئی سزاوں میں قید و بند

سے لے کر چنانی تک شامل رہی ہیں۔ اس تشدد کی پالیسی میں نہ صرف سول انظامیہ شریک رہی، بلکہ ضرورت پڑنے پر فوج کو بھی استعمال کیا گیا۔ اس کی مثل سندھ میں حربوں کے خلاف، اور پنجاب میں سیاسی تحریک کو کچلنے کے لئے مارشل لاء کا نفلڈ ہے۔ آخر وہ کیا وجہات تھیں کہ جن کی وجہ سے انگریزوں کو ہندوستان چھوڑ کر جانا پڑا۔ اپنے ای دوسرے کے انگریز منتظمین جو یہ سمجھتے تھے کہ ان کا اقتدار ہبھش رہے گا اور ان کی امپائر کو کبھی زوال نہ ہو گا، آخر وہ کیوں اس پر مجبور ہوئے کہ اپنی امپائر کے اس ہبھے کو چھوڑ دیں؟

اس کی دو وجہات ہیں: ایک تو یہ کہ آئینی اصلاحات کے نتیجہ میں آہستہ آہستہ اہل ہندوستان حکومت کے کاروبار اور انظام میں شریک ہوتے رہے یہاں تک کہ 1940ء کی دہائی میں یہ صورت ہو گئی کہ برطانوی عمدے داروں اور حکومت کے لئے اپنا اقتدار قائم رکھنا محل ہو گیا۔ اس کے ساتھ ساتھ معاشرہ میں اٹھنے والی سیاسی تحریکیں اس قدر طاقت ور ہو گئیں کہ ان کو تشدد سے کچلتا بھی ناممکن ہو گیا۔ اس لئے برطانوی حکومت جو دو جنگوں کے بعد مفعول اور خستہ ہو چکی تھی اس کے لئے اس کے علاوہ اور کوئی راستہ نہیں تھا کہ وہ اپنے نوآبادیاتی نظام سے دستبردار ہو جائے۔

دوسری اہم وجہ یہ تھی کہ سیاسی تحریکوں، سول نافرمانی، ولایتی مل کا بایکاٹ، سوونشی تحریک، اور ہندوستان میں ابھرتی ہوئی صنعتوں نے، ہندوستان کو معماشی طور پر برطانیہ کے لئے فائدے کی بجائے نقصان کا باعث پیدا کیا اور ان کا تجزیہ یہ ہوا کہ یہ ان کے لئے اقتصادی لحاظ سے ایک بوجھ بنتا جا رہا ہے۔ لہذا اس کا حل اسی میں ہے کہ اسے آزادی دے کر برطانوی سرمایہ کو جو یہاں پہلے سے موجود تھا، اس کی حفاظت کی جائے۔

جب ملک آزاد ہوا تو یہ ہندوستان کی تاریخ کا اہم واقعہ تھا کہ اس مرتبہ غیر ملکی حکمران ہندوستانی بن کر اس کے معاشرے میں ختم نہیں ہوئے، بلکہ اپنی علیحدگی کو برقرار رکھتے ہوئے یہاں سے رخصت ہو گئے۔

## حوالہ جات

1. Wurgaft, P. 7

سرسید: مقالات نہم، لاہور 1962ء ص- 106      \_2

"یعنی": ص- 100      \_3

4. Bearce, P. 137

تفصیل کے لئے دیکھئے: ڈاکٹر مبارک علی! جاگیرداری، لاہور 1997ء      \_5

6. Hutchins, P. 187

جاگیرداری-      \_7

8. Dewey, Clive : Anglo\_Indian Attitudes. Cambridge, 1993, P. 5

مکاف: ص- 39      \_9

## نوآبادیاتی ورثہ

نوآبادیاتی نظام ایک ایسی سوچ، نظریہ اور فکر کی پیداوار تھا جس میں اس بات پر زور دیا گیا تھا کہ دنیا میں نسلوں اور قوموں میں فرق و اختلاف ہے جس کی وجہ سے کچھ نسلیں اعلیٰ و برتر اور مذہب ہیں اور کچھ کم تر و غیر مذہب اور پس ماندہ۔ لہذا اعلیٰ و مذہب نسلوں کی یہ ذمہ داری ہے کہ وہ غیر متعدد نسلوں کو اپنی ماحصلتی میں رکھ کر مذہب بنائیں اور ان کی زندگی و مستقبل کو بہتر بنانے میں مدد دیں۔ مغربی تہذیب کو اس بات پر بھی ناز تھا کہ اس کی تہذیب اور کلچر میں سائنسی سوچ اور فکر ہے جس کی وجہ سے انہوں نے جو نالج سسٹم تشکیل کیا ہے وہ سب سے بہتر ہے۔ لہذا دنیا کی ترقی کا دار و مدار اس نالج سسٹم پر ہے۔

لہذا جب مغربی ملکوں نے اپنی نوآبادیات پر تسلط مضبوط کیا تو انہوں نے اول تو حکوم قوموں اور نسلوں میں اس احساس کو پیدا کیا کہ وہ تہذیبی طور پر ان سے بہت پیچھے ہیں۔ اس لئے مغرب کا تسلط ان کے لئے باعث نعمت و برکت ہے۔ دوسرے انہوں نے علمی طور پر ذہنوں کو مسخر کیا جس کی وجہ سے نوآبادیات کے لوگوں کو اپنی روایات و قدرتوں سے نفرت ہو گئی۔ انہیں اپنا مذاہب توهہات کا مجموعہ، اپنا کلچر جمالت کا مظہر اور اپنا ادب لغویات کا مجموعہ نظر آنے لگا۔

نوآبادیاتی حکمرانوں نے نہ صرف فوج، پولیس اور مخبری کے اداروں سے حکومت کی، بلکہ لوگوں کو ذہنی طور پر حکوم بنانے کے لئے تعلیمی اداروں کے ذریعہ اپنے نالج سسٹم کو بھی نافذ کیا۔ اس قسم کے نصاب بنانے کے لئے جس میں یورپی اقوام اور مغرب کی برتری قائم ہو۔ اس کا نتیجہ یہ ہوا کہ یورپ ترقی کا مائل بن گیا۔ اور اس پر یقین ہو

گیا کہ اگر کسی ملک کی ترقی ہو سکتی ہے تو انہیں راہوں پر چل کر ہو سکتی ہے جس پر یورپ چلا تھا۔ نالج کے اس غلبے اور تسلط نے ہر مقامی ادارے اور روایت کو پس ماندہ بنایا کر ختم کر دیا۔ چاہے وہ زراعتی ترقی ہو، آریو ویدک اور یونانی حکمت ہو، یا مقامی تکنالوچی ہو۔ زندگی کے ہر شعبہ میں اس چیز کو تسلیم کر لیا گیا کہ مغربی صنعت و حرفت اور تکنالوچی اور علوم فنون مکمل، جامع اور تمام غلطیوں سے پاک و صاف ہیں۔ لہذا جب تک نوآبادیاتی معاشرے یورپی تہذیب اختیار نہیں کریں گے ان کی خوش حالی و ترقی ناممکن ہوگی۔

چنانچہ جب نوآبادیاتی دور کا خاتمه ہوا تو سیاسی طور پر تو ایشیا و افریقہ کے ملک آزاد ہو گئے، مگر سماجی و معاشری، سائنسی اور فکری طور پر یہ مغرب کے زیر اثر اور تسلط میں ہی رہے۔ ان ملکوں میں جو حکمران طبقہ آیا یہ وہ لوگ تھے کہ جو مغرب کے تعلیم یافتہ تھے اور مغربی تہذیب سے متاثر تھے۔ ان کے نزدیک جدیدیت کے معنی مغربی تہذیب و تمدن اور کلچر کو اختیار کرنا تھا۔ لہذا آزادی کے بعد بھی نوآبادیاتی دور کے ادارے اور روایات باقی رہے۔

جس طرح نوآبادیاتی دور میں انگریز حکمران مقامی روایات اور اداروں کو حفارت سے دیکھتے تھے آج بھی ہمارا طبقہ اعلیٰ انہیں جذبات کا اظہار کرتا ہے۔ وہ اپنی سوچ اور فکر کے اعتبار سے خود کو یورپی سمجھتا ہے اور اپنے عوام کو جاہل، وحشی اور گند۔ شفاقتی طور پر اس کا ذہن یورپ سے جڑا ہوا ہے۔ اس لئے اپنے ملک میں وہ خود کو ا江山ی اور غیر سمجھتا ہے۔ اس کی زبان، لباس، رہنے کا انداز یہ سب عام لوگوں سے مختلف ہیں۔ ان کا بھی اس ملک سے اتنا ہی تعلق ہے کہ جتنا انگریزوں کا تھا عام لوگوں اور ملک کے ذرائع کا استھان کیا جائے اور دولت کو سمیٹ کر یورپ اور امریکہ میں پہچالا جائے۔

ان کے حکومت کرنے کے طور طریق بھی وہی ہیں۔ فوج، پولیس، یوروکسی اور خفیہ اداروں کے ذریعہ عوام کو خوف و دہشت کی حالت میں رکھا جائے۔ دوسری طرف ذرائع ابلاغ عامہ کے ذریعہ عوام کو مستقل طور پر دباو میں رکھا جائے۔ ابلاغ عامہ کے

ذرائع کو استعمال کر کے حکومت عوام کے ذہنوں کو مسخر کرتی ہے۔ جو حکومت کے مخالف ہیں وہ ملک دشمن، غدار اور بیرونی ممالک کے ایجنس ہو جاتے ہیں۔ حکومت کے ہر اقدام کو عوام کی فلاح و بہبود کا باعث بتایا جاتا ہے۔ تعلیمی اداروں میں نصاب کے ذریعہ ہر حکومت خود کو عوامی نمائندہ بتاتے ہوئے پچھلی حکومتوں پر تنقید کرتی ہے۔ نظریاتی طور پر نوجوان نسل کے ذہنوں پر قدغ نہیں لگا کر انہیں سوچنے، غور کرنے اور چیلنج کرنے سے روکتی ہے۔ یہی وجہ ہے کہ ہمارا معاشرہ ذہنی طور پر روز بروز پس ماندہ ہوتا چلا جا رہا ہے۔

نوآبادیاتی دور کا ایک اور ورش جو ہمیں ملا ہے وہ حکمران طبقوں اور عوام میں دوری کا ہے۔ حکومت کے ادارے اور ان کے منتظمین کو اس بات کے موقع ملتے ہیں کہ وہ اعلیٰ تعلیم و تربیت حاصل کر سکیں جب کہ پچھلی سطح پر عوام ان سولتوں سے محروم رہتے ہیں۔ اس کا نتیجہ یہ ہوا ہے کہ ریاست اس کے ادارے اور منتظمین بالا سطح پر رہتے ہوئے خود کو مہذب، تعلیم یافتہ اور ترقی پسند سمجھتے ہیں، جب کہ عوام ان کی نظروں میں جالیل، غیر مہذب، گنوار اور ادب آداب سے عاری ہو جاتے ہیں۔ اس دوری اور فرق سے ان دونوں طبقوں میں نفرت اور دشمنی ہو گئی ہے۔ عوام کے نزدیک ریاست اور انتظامیہ ظالم، استھنائی اور عوام دشمن ہے۔ جب کہ طبقہ اعلیٰ کے لئے عوام دہشت گرد، ریاست کو تباہ کرنے والے اور دشمن ہیں۔ لہذا ریاست کی پالیسی ہے کہ ہر عوام مخالفت کو سختی سے کچلا اور دبایا جائے۔ اس نے ریاستی اداروں کو دہشت گرد بنا دیا ہے جنہیں عوام کو سمجھنے، دبانے اور تسلیم کرنے میں کوئی عار نہیں ہوتی ہے۔

جب کہ ایک مرتبہ ریاست اور اس کے ادارے کرپشن، بد عنوانی اور لا قانونیت کی علامت بن جائیں تو پھر معاشرے میں ایمانداری، اعلیٰ طرفی، پیشہ وارانہ فرانچ کی ادائیگی کا احساس ختم ہو جاتا ہے۔

معاشرہ میں اس وقت تک لوگوں میں توانائی اور جان رہتی ہے کہ جب تک انہیں

امید ہو کہ تبدیلی کے ذریعہ حالات کو بدل جا سکے گا۔ لیکن جب بار بار کی تبدیلیاں حالات کو بدلتے میں ناکام ہو جائیں، تو اس وقت معاشرہ میں بے حصی اور جمود طاری ہو جاتا ہے اور لوگوں میں حالات کو تبدیل کرنے کے جذبات سرد پڑ جاتے ہیں۔

ان حالات میں لوگوں کے لئے ایک ہی راستہ رہ جاتا ہے کہ وقت کے ساتھ سمجھوتہ کر کے اپنی بقا کے لئے جدوجہد کی جائے۔ اس بقا کی جدوجہد میں لوگ بد عنوان، خوشامد، منافقت اور بے عزتی کو اختیار کرتے ہوئے نہیں جھہجکتے ہیں۔  
یہی وہ صورت حال ہے کہ جس سے آج ہمارا معاشرہ دوچار ہے۔